


కార్తిక లోకం

ఏప్రిల్ 2001

నవ్విపొందురు గార
నాకేటి సిగ్గు !



విప్లవ పోరాటాల సారథి లెనిన్ చూపిన బాటలో పయనిద్దాం

20వ శతాబ్దంలో మానవజాతి విముక్తికై పాటుబడిన మహామహుల్లో మొదటి వరుసలో మొదటిగా నిలిచేవాడు లెనిన్. - గాంధీజీ, మావో, హోచిమిన్ల అందరికంటే అగ్రగణ్యులు. ఆయన గతించి డెబ్బై ఐదు సం॥పైగా అయినా ఆయన వర్ధంతిని ప్రపంచమంతటా జరుపుతూ ఉండటం సమాజాన్ని సమూలంగా మార్చడానికి ఆయన చేసిన కృషి. ఇంతవరకు ప్రపంచాన్ని అనేకమంది అనేక విధాలుగా విశ్లేషించారు. ఇప్పుడు కావలసింది దాన్ని మార్చడం అన్న మార్క్స్ సూక్తిని అమలు జరపడానికి పూనుకున్నారు.

సమాజం మారుతుంది. మారుతోంది. అది అభివృద్ధి అయిన తీరులో దానిలోని వైరుధ్యాలు బయట పడతాయి. ఆ వైరుధ్యాలు ఒక కొలిక్కి వచ్చేసరికి ఆ సమాజం గొప్పమార్పును, విప్లవ మార్పులను పొందుతుంది. దాని రూపురేఖలు పూర్తిగా మారిపోతాయి. దీనిని అడ్డగించటం ఎవరితరం కాదు. ఈ మార్పును గ్రహించి తెచ్చినవారు లెనిన్.

ఈ విప్లవాలు ఎట్లా వస్తాయి? ఏ మునీశ్వరుడో హిమాలయ పర్వతాల నడుమ ముక్కుమూసుకొని కూర్చోని జలం మధ్య, అగ్ని మధ్య తపస్సు చేస్తే వస్తాయా! అట్లా నమ్మేకాలం గతించిపోయింది. ప్రజలు, పీడిత ప్రజలు లక్షలు, కోట్లమంది పోరాటరంగంలోకి దిగినప్పుడే విప్లవాలు విజయం పొందుతాయి. ఇందుకు పార్లమెంటరీ పోరాటం తోడ్పడుతుందేగాని అదే విప్లవాన్ని తీసుకురాలేదు. ఈ విప్లవం శాంతియుతంగా రాదు. రానివ్వరుకూడా. అధికారంలో ఉన్న దోపిడీదారుల ప్రభుత్వము తమ పోలీసులను, మిలటరీని, జైళ్ళను, కోర్టులను, చట్టాలను ఉపయోగించి విప్లవ శక్తులను అణచటానికి పూనుకుంటుంది. దానిని ప్రతిఘటించటం ఒక్కటే మార్గం. ఆ ప్రతిఘటన విజయమే విప్లవ విజయం. శత్రువు కార్మికవర్గం కన్నా వందలరెట్లు బలంగా ఉంటాడు కాబట్టి ఈ పోరాటంలో మొత్తం కార్మికవర్గం అంతా మొత్తం పీడిత ప్రజలందరూ పాల్గొని అశేషమైన త్యాగాలు చేస్తేనే విజయం సంభవమన్నాడు లెనిన్.

లక్షల, కోట్లమంది ప్రజలను వేల్కొలవటానికి, చైతన్యపరచటానికి ప్రచారం, ఆందోళన, పోరాటం ముఖ్యం. ఇందుకు సిద్ధాంతబలం వీరికి ఉండాలి. విప్లవ సిద్ధాంతం వీరికి లేనిదే ఈ పోరాటం గుడ్డి ఎద్దు చేలో పడ్డట్టు అవుతుంది అని మావో అంటాడు. ఈ మహత్తర సిద్ధాంతమే మార్క్సిజం. ఆ మూలాగ్రం మార్క్సిజాన్ని ఆచరించినవాడు లెనిన్.

ఓహో రండి, పోరాటానికి, అంటే ప్రజలు పోరాటానికి రాలేరు. అందుకు వారికి ఒక సుశిక్షితమైన పార్టీ అవసరం. పెట్టుబడిదారీ సమాజంలో, ఆ సమాజం నుండి పుట్టి పెరిగిన కార్మిక వర్గమే సంఘటితమై పార్టీగా ఏర్పడుతుంది. కార్మికవర్గం లోని చైతన్యవంతులైన, చురుకైన కార్యకర్తలు పార్టీగా ఏర్పడతారు. కార్మిక వర్గంలోనే ఉంటూ కార్మికవర్గానికి అగ్రభాగాన ఉంటూ, వారిని



(ఏప్రిల్ 22, 1870 లెనిన్ జయంతి)

నడిపిస్తూ వీరు ఉంటారు. ఏక మనస్కతతో, సిద్ధాంత పరిజ్ఞానంతో వీరు పనిచేస్తూ ఉంటారు. కార్మికవర్గ నాయకత్వాన పీడిత ప్రజల ప్రభుత్వం ఏర్పరచుట వీరి లక్ష్యం, ధ్యేయం. అందుకు ఎటువంటి ఆటంకాలు వచ్చినా ఎదుర్కొని పోరాడుతారు. అటువంటి వారితో ఏర్పడిందే పార్టీ అని చెప్పాడు లెనిన్. అందుకు బోల్షివిక్ పార్టీని ఏర్పరచాడు. ఆ బోల్షివిక్ పార్టీ నాయకత్వాన సమాజ చరిత్రలో మొట్టమొదట కార్మికవర్గ రాజ్యాన్ని ఏర్పరచిన ఘనత లెనిన్ది.

లెనిన్ ఆదర్శం మన ఆదర్శం. లెనిన్ నడిచిన బాటలోనే మనం నడుద్దాం.

ఏప్రిల్ 2001

సంపుటి: 17

సంచిక: 4

వెల: రు. 3-00

ఈ సంచికలో.....

సంపాదకీయం	1
కుంభకోణాల వాడ్‌పాయ్ సర్కార్....	2
చైనా దిగుమతులు తప్పడు ప్రచారం	
కొన్ని వాస్తవాలు	3
ఇంది దొంగను పట్టుకున్న	
ఈశ్వరుడు	4
ప.బెంగాల్ ప్రత్యామ్నాయ లేబర్	
పాలసీ	5
తాలిబాన్లు వర్సెస్ తాలిబాన్లు....	7
షేర్ మార్కెట్ పతనం	9
చేతివృత్తులు	10
బడ్జెట్-పరిశీలన	12
బాలీష్	14
శ్రామిక మహిళ	16
క్రైస్తవులపై దాడి	17
భవన నిర్మాణ	18
కష్ట జీవుల పక్షాన	19
ఉద్యమ వార్తలు	20-22
బడ్జెట్-మీడియా	24

సంపాదక వర్గం

ఎడిటర్ : వై. సిద్ధయ్య

సంపాదక ప్రసాదరావు

పర్వా సత్యనారాయణ

ఎం.ఎ. గవూర్, ఎన్. వీరయ్య

పి. రోజా, కె. అరుణ

మేనేజర్ : ఆర్. సుధాభాస్కర్

సంపాదకీయం

అవినీతికర కేంద్ర ప్రభుత్వం గద్దె దిగాలి

పీకల వరకూ అవినీతిలో కూరుకుపోయిన కేంద్ర బిజెపి సర్కారు, రాజీనామాచేయనని మొరాయించడం సిగ్గుచేటు. ప్రధాన మంత్రి కార్యాలయం, రక్షణ మంత్రియిల్లు, అధికార ఎన్టీయేలోని బిజెపి, సమతా పార్టీల అధ్యక్షులు అవినీతిమయమైనట్టు తేలింది. దేశ భద్రతనే ఫణంగా పెట్టి, రక్షణ రంగంలో అవినీతికి పాల్పడ్డారని తేలింది. అయినా ప్రభుత్వం రాజీనామా చేయకుండా, ఒకరిద్దరు వ్యక్తులను రాజీనామాలు చేయించి, ప్రధాని కుర్చీ పట్టుకు వేశాడటం హేయమైనచర్య. ఈ అవినీతి ప్రభుత్వం గద్దె దిగాలన్న ప్రజల ఆకాంక్షకనా, ప్రపంచబ్యాంకు సేవలే ఈ ప్రభుత్వానికి మిన్నగా ఉన్నాయి. ఇంకేమాత్రం ఈ ప్రభుత్వం అధికారంలో కొనసాగినా దేశాన్ని అమ్ముకుతనడానికి కూడా వెనుకాడరు.

గత దశాబ్ద కాలంగా, ప్రపంచబ్యాంకు ఆర్థికవిధానాలకు మన పాలకులు మోకరిల్లారు. మన జాతి జీవనంలో అన్ని రంగాలను (నీతినియమాలతో సహా) ప్రపంచబ్యాంకు ప్రభావితం చేస్తున్నది. దాని దృష్టిలో లాభమే పరమార్థం. సంపాదించినవాడే గొప్పవాడు. సంపదముందు అన్ని విలువలు దిగతుడుపే ఇలాంటి దిగజారుడు సంస్కృతిని ప్రవేశపెట్టి మన జాతిని అవినీతి మయంచేసే కుట్రలు సాగటం ఆందోళనకరం.

ప్రపంచబ్యాంకు రథం ముందుకు కదలాలంటే అవినీతి కందెనె తప్పనిసరి. అందుకే ప్రపంచ బ్యాంకుకు అవినీతికి విడదీయరాని లంకె. అందునా వివిధదేశాలలో అధికార పక్షం పెద్దలను అవినీతి వశీకరణ మంత్రంతో లోబరుచుకుంటున్నారు. తమ ప్రపంచీకరణ జైత్రయాత్రకు ఏజంట్లు గా వారిని మలుచుకుంటున్నారు. అందుకే సరళీకృత ఆర్థికవిధానాలు అమలు జరుగుతున్న దేశాలన్నింటా వెదజల్లుతున్నది వున్నతస్థాయి అవినీతి దుర్గంధమే.

ఇండోనేషియా, ఫిలిప్పీన్స్ దేశాలలో దేశాధ్యక్షులే రాజకీయ అవినీతి కుంభకోణంలో కూరుకుపోయారు. ప్రజావుద్యమాలకు, ప్రజాగ్రహానికి తట్టుకోలేక ఫిలిప్పీన్స్ అధ్యక్షుడు రాజీనామాచేసి ఇంటి దారి పట్టాడు. ఇండోనేషియాలో ప్రజా ప్రతిఘటన వున్నత స్థాయికి చేరుతున్నది.

అవినీతి పరులు బుకాయించటం, భష్టు పట్టిన వారుదిగి మరొకర్ని గద్దెక్కించడం ద్వారా ప్రజల దృష్టి మళ్ళించటం, ప్రజావుద్యమాలను అణిచివేయటం, ప్రపంచ బ్యాంకు సంస్కృతి.

ప్రపంచబ్యాంకు అవినీతి కంపు భారత పాలకుల తలకెక్కింది. కేంద్రంలో అధికారం వెలగబెడుతున్న యన్.డి.ఎ. ప్రధాన భాగస్వాములు బిజెపి సమతాపార్టీ అధ్యక్షులు, ఆర్.యస్.యస్. బ్రష్టి అవినీతికి పాల్పడుతూ తెహల్కా కెమెరాలకు పట్టుబడి పోయారు.

అధికారపీఠమే ప్రమాదంలో పడ్డాక బిజెపి నిస్సిగ్గుగా హుంకరింపులకు ఎదురుదాడికి దిగుతున్నది. కాంగ్రెస్ కాలంలో జరిగిన బోపోర్స్ కుంభ కోణాన్ని చూపించి బిజెపి తన తప్పులు కప్పి పుచ్చుకోవాలని చూస్తున్నది. కాంగ్రెస్ పాలకులు అవినీతి దుర్గంధంలో మునిగిపోవడానికి 3-4 దశాబ్దాల కాలం పట్టింది. బిజెపి నేతలు రెండు సంతృప్తాలలోనే కాంగ్రెసును మించిపోయారు. పైగా దేశ రక్షణ రంగంలోనే ఇంతటి దిగ్భ్రాంతికరమైన అవినీతి చోటు చేసుకోవటం దేశభద్రతకే సవాలు. అందుకే ఈ ప్రభుత్వం ఇంకేమాత్రం అధికారంలో కొనసాగినా దేశానికే ప్రమాదం.

కుంభకోణాల వాజ్‌పాయ్ సర్కార్

- యన్. ప్రసాదరావు

వర్షాకాలం ఇంకా రెండుమూడు నెలలు ఉన్నది. ఎండలు ముదురుతూ ఉన్నవి. పార్లమెంట్‌లో బాల్కనీ పై వేడి వేడి చర్చలు సాగుచున్నవి. ప్రభుత్వం ఉక్కిరిబిక్కిరి అవుతున్నది. ఆంధ్రప్రదేశ్ ముఖ్యమంత్రి చంద్రబాబునాయుడు అక్రమార్గంపై రభస

బయలుదేరింది. అటువంటి సమయంలో అకస్మాత్తుగా ఒక చలిపిడుగు వడింది. తెహల్కా డాట్‌కామ్ బేపులవి. మూడేళ్ళుగా ప్రతివక్తలు చేస్తున్న పని ఈ బేపులు ఒక దెబ్బతో చేశాయి.

తెహల్కా అంటే విస్ఫోటన. ఆ కంపెనీ చిహ్నం మిరపకాయ.

తెహల్కా బేపులలో కన్నంలో దొంగలు బయటపడ్డారు. బి.జె.పి. అధ్యక్షుడు

బంగారు లక్ష్మణ్ డబ్బు తీసుకొని సొరుగులో పెట్టుకొంటుండగా ఫోటోలో పట్టుబడ్డాడు. సమతాపార్టీ అధ్యక్షురాలు జయజైట్లీ 2లక్షల రూపాయలు తన సెక్రటరీ చేత డబ్బు స్వీకరింపజేస్తుండగా పట్టుబడ్డది. తీసుకొన్నది కొద్దిమొత్తాలే. బంగారు లక్ష్మణ్‌కు లక్షరూపాయలు, ముందు ముందు 30వేల డాలర్లు ఇస్తామని ఒప్పందం. జయజైట్లీ 2లక్షల రూపాయలు, మొత్తాలు చిన్నవే కాని అవి ఎందుకు తీసుకొన్నారనేదే ప్రశ్న. రక్షణశాఖ సరంజామా కొనడంలో సిఫారసులు కోసం ఎద్వాన్నుగా ఇవ్వబడ్డ మొత్తాలు.

ఇంతటితో ఆగలేదు. రక్షణమంత్రి ఫెర్నాండెజ్ అనేకమంది, ఉన్నత సైనికాధికారులు ఇంకా ఇతర మంత్రులు ఈ అవినీతి కుంభకోణంలో చిక్కుకున్నారు. ఇవన్నీ బేపులలో బయటపడ్డాయి. ఇంకేముంది గుప్పమన్నది. నేను పార్టీకి విరాళంగా తీసుకొన్నానని లక్ష్మణ్ అంటే నేనూ పార్టీకి విరాళంగా తీసుకున్నానని జయజైట్లీ అన్నది. మరి రక్షణశాఖ ఆయుధాలను కొనడానికి ఎందుకు చర్చించారు అంటే ఏదో ఉబుసుపాక కబుర్లలో వచ్చింది అంటారు. కొబ్బరిచెట్టు ఎందుకు ఎక్కావురా అంటే దూడ గడ్డికోసం అన్నట్లుగా.


బంగారు లక్ష్మణ్ తల దొర్లింది. రెండురోజులు తర్వాత జయజైట్లీ తలా దొర్లింది. ఆ తర్వాతనే రక్షణమంత్రి జార్జి ఫెర్నాండెజ్ రాజీనామా చేసాడు. చేయక తప్పింది కాదు. తాను నిర్దోషినంటూ ఒక ప్రకటన చేస్తూ రాజీనామా ఇచ్చాడు. నిర్దోషి అయితే ఎందుకు రాజీనామా ఇచ్చాడు?

నలుగురు సైనికాధికారులు కూడా సస్పెండ్ చేయబడ్డారు. ఈ వివరాలలో రిటైర్డ్ ఆఫీసర్లు ఉన్నారు. ఇంకా అధికారంలో ఉన్నవారు ఉన్నారు. ఎడిషనల్ డైరెక్టరు జనరల్ చౌదరి మొదలుకొని రక్షణశాఖలో ఆయుధాల కొనుగోళ్ళలో మధ్యవర్తులుగా వ్యవహరించే ఆర్.ఎస్.ఎస్. జాతీయ బ్రస్టీ ఆర్.కె.గుప్తా వరకు ఇందులో ఇరుక్కున్నారు. ఈ బేపుల్లో ఇంకా బయటపడ్డవాళ్ళు కేంద్రమంత్రి రాంవిలాస్ పాశ్వాన్, సమతాపార్టీ కోశాధిపతి ఆర్.కె.జైన్, సురేంద్రసింగ్ సులేఖా అనే వ్యాపారవేత్త, పెట్రోలియం స్టేట్‌మంత్రి సంతోష్ గంగువాల్, మెహత.డి.ఫెన్ను రక్షణ శాఖలో అదనపు సెక్రటరీ ఇలాంటి వాళ్ళు అందరూ దర్శనమిచ్చారు.

తృణమూల్ కాంగ్రెసు రైల్వే మంత్రి మమతా బెనర్జీ ఇంకొక మంత్రి అజీత్‌పాంజా మంత్రివర్గం నుండి తప్పుకోవడమేకాక కలగూరగంప అయిన నేషనల్ డెమోక్రటిక్ అలయన్స్ నుండి రాజీనామా చేసారు. వేరే కుంపటిని పెట్టుకున్నారు. పశ్చిమబెంగాల్‌లో ఇంకా బి.జె.పి.తో పాత్తులో ఉన్నారు.

ఈ రాజీనామాలన్నీ కంటితెరుచు చర్యలే. లంచాలు పుచ్చుకుంటున్నట్లు రుజువైనా బంగారులక్ష్మణ్, జయజైట్లీలను అవినీతి నేరము క్రింద ఎందుకు అరెస్టు చేయలేదు. ఎందుకు కేసు పెట్టరు?

ఫెర్నాండెజ్ రాజీనామా ఇచ్చాడే గాని ఆయన్నే తిరిగి బి.జె.పి. కూటమి యొక్క సమావేశపు కర్తగా ఉంచారు. పైగా ఆయన నచ్చిలుడని, ఆయనమీద కేసుఏమీ లేదని, కేవలం బురద చల్లడానికి చేసిన ప్రయత్నమని, నాలుగునెలల తర్వాత మళ్ళీ రక్షణమంత్రిగా తీసుకుంటామని, ప్రధానమంత్రి వాజ్‌పాయ్ రేడియోలో ప్రసంగిస్తూ అన్నారు.



ఇంతటితో ఆగలేదు కథ. తెహల్కా బేపులు అనేక విషయాలను బయటపెట్టినవి. 36వేల కోట్ల రూపాయల సుఖోయ్ యుద్ధ విమానాల కొనుగోళ్ళలో భారీగా 50కోట్లు ముడుపులు ముట్టినాయని తనకి 10కోట్ల రూపాయలు ముట్టినాయని ఆర్.కె.జైన్ చెప్పాడు. 600కోట్ల రూపాయల మరొక రక్షణ ఒప్పందంలో ముడుపులు ముట్టాయి. యుద్ధనౌకలకు అవసరమైన బరాక్ క్లివేలులను ఇజ్రాయిల్ నుండి కొనడానికి ముడుపులు ఇవ్వబడ్డాయి. 2శాతం మామూళ్ళు ఇస్తామంటే 3శాతం ఇచ్చి తీరాలని జయజైట్లీ పట్టుబట్టింది అని కూడా బయటపడింది. మొత్తం 34మంది వ్యక్తులకు లంచాలుముట్టినట్లుగా ఈ బేపులు వెల్లడించాయి.

అన్ని బేపులు వెల్లడికాలేదు. ఇంకా కొన్ని బేపులు ఉన్నాయని వాటిలో హోంశాఖామంత్రి అద్వానీ మొదలుకొని అనేకమంది చిక్కుకున్నారని తెలుస్తున్నది. సరిహద్దు రక్షణకై కంచె వేయడానికి 1300కోట్ల రూపాయల కాంట్రాక్టులో అద్వానీ సెక్రటరీ 25శాతం కమిషను అడిగాడని తెలుస్తున్నది.

చివరకు ప్రధానమంత్రి కార్యాలయం వరకు ఈ లంచాల సంగతి వెళ్ళింది. వాజ్‌పాయ్ సెక్యూరిటీ సలహాదారు, ఆయన ప్రిన్సిపల్ కార్యదర్శి బ్రజేశ్ మిశ్రా, ప్రత్యేక కార్యదర్శి యన్.కె.సింగ్ ఈ రక్షణ శాఖా కాంట్రాక్టులలో ముఖ్యమైన పాత్ర నిర్వహించారని వెల్లడైంది. ఆఖరుకు వాజ్‌పాయి పెంపుడు కూతురు భర్త రంజన్ భట్టాచార్య కూడా వీటిలో ఉన్నాడని తెలుతోంది.

ఈవిధంగా నఖశిఖ పర్యంతము వాజ్‌పాయి ప్రభుత్వం క్రుశ్చిపాయి దుర్బంధము పుడుతోంది. ఒక ప్రక్క సరిహద్దు రక్షణకోసం, దేశభక్తి కోసం సామాన్య సైనికుడు ప్రాణాలు అర్పిస్తూ ఉంటే రక్షణమంత్రి, సమతాపార్టీ కార్యదర్శిని, (ఒక సైనికాధికారి ఈమెను ఫెర్నాండెజ్, రెండవ భార్యగా వర్ణించాడని, మరొకరు రెండవ రక్షణ మంత్రిణిగా వర్ణించినట్లు 'ఈనాడు' పత్రిక కథనం) బి.జె.పి. అధ్యక్షుడు బంగారు లక్ష్మణ్ ఉన్నత సైనికాధికారులు, ఉన్నత ప్రభుత్వ కార్యదర్శులు, రక్షణ శాఖలో లంచాలు మేస్తూ ఉన్నారు. ఇదీ వీరి దేశభక్తి!

అవినీతి కొత్తగా చోటు చేసుకున్నదని కాదు, రక్షణశాఖలో అవినీతి ఎప్పుడూ ఉన్నది. బోఫోర్సు కుంభకోణంలోనే ఇది వెల్లడైంది. ప్రమాదకర విషయమేమిటంటే రక్షణమంత్రి మొదలుకొని అందరూ అవినీతిపరులు కావడం ఒకటి. రక్షణ శాఖలోకి లంచాలు ఇస్తామంటూ ఎంతటి

ఉన్నతాధికారులైనా కలవడం మరొకటి. ఇవి అతి ప్రమాదకరమైన విషయాలు. ఒక వార్తా సంస్థ అభూత కంపెనీని సృష్టించి లేని రక్షణ వస్తువులను అమ్మటం వైనం చూస్తే రక్షణ శాఖలో ఎటువంటి వారైనా దూరటానికి, కూపీలు లాగటానికి ప్రయత్నించవచ్చునని వెల్లడైంది.

ప్రతిపక్షాలు సహజంగానే అమితమైన ఆగ్రహాన్ని ప్రకటించాయి. వాజ్పాయి ప్రభుత్వం రాజీనామా చేస్తేగాని వీలులేదంటూ వారం రోజులుగా పార్లమెంటును స్తంభింపచేశారు. సాధారణ పరిపాలనా వ్యవహారాలు కూడా జరుగలేదు. 2 నెలలకు కావలసిన బడ్జెట్ను అనగా ఓట్ఆన్ అకౌంట్ను 5 నిమిషాల్లో పాసు చేశారు. దేశభద్రత, దేశగౌరవం వాజ్పాయి చేతులలో నిలవదని అందుచేత రాజీనామా చేయాలని కోరుచున్నారు. రక్షణమంత్రి రాజీనామా చేసినంత మాత్రాన ఎవరో నలుగురు ఆఫీసర్ల మీద విచారణ ప్రారంభించినంతమాత్రాన పాపాలన్నింటిని కడిగివేసినట్లు కాదు. అవినీతి అందలాలెక్కి తిరుగుచున్నదని, దాన్ని ప్రక్షాళన చేయడానికి వాజ్పాయి ప్రభుత్వం రాజీనామా చేయడం ఒక్కటేనని వారు కోరుచున్నారు.

తృణమూల్ కాంగ్రెస్ తప్పుకొంది. ఇదే తెహల్కా గతంలో కూపీ తీసి చంద్రబాబునాయుడు దేశంలోనే అత్యంత భాగ్యవంతులైన రాజకీయనాయకుడని, ఆయన ఆస్తుల విలువ 2000 కోట్లు అని తేల్చింది. దానిపై అసెంబ్లీలో పెద్ద గొడవ జరిగింది. బ్రూట్ మెజార్టీతో చంద్రబాబునాయుడు దాన్ని అణచివేశాడు. ఇప్పుడు మరొక టేపులలో బయటపడ్డ వాజ్పాయి ప్రభుత్వ అవినీతిని బలపరచడానికి తయారైనాడు. తమిళనాడు ముఖ్యమంత్రి కరుణానిధికి జయలలిత సింహస్వప్నంగా ఉన్నది. వాజ్పాయి ప్రభుత్వాన్ని కాదంటే తనకు నీడలేదు. అందుకే దానికి అంటకాగుతున్నాడు. ఈవిధంగా అవినీతిమయమైన ఇతర రాష్ట్రాల సహాయంతో తన ప్రభుత్వాన్ని నిలబెట్టుకోవడానికి వాజ్పాయి ప్రభుత్వం చూస్తున్నది. పార్లమెంట్లో తనకున్న కొద్దిపాటి మెజార్టీతో మేకపోతు గాంభీర్యం తెచ్చుకొని పార్లమెంటులో తేల్చుకుందాం అని ప్రతిపక్షాలకు సవాలు విసురుతున్నాడు. కుండబద్దలు కొట్టినట్లు తెహల్కా టేపులు వాజ్పాయ్ ప్రభుత్వంయొక్క లంచాలన్నింటిని బట్టబయటు చేస్తుంటే, అద్దంలో వలె కళ్ళకు కనబడుతుంటే ఇంకా పార్లమెంట్లో చర్చ ఎందుకు?

వాజ్పాయి ప్రభుత్వం మరొక ఎత్తు ఎత్తింది. సుప్రీంకోర్టు ఇప్పటి జడ్జిత్కాని, రిటైరైన జడ్జిత్ కాని విచారణ జరిపించమని సుప్రీంకోర్టు న్యాయమూర్తిని కోరింది. 4 నెలల్లో నివేదికను ఇవ్వమంది. 4 నెలల వరకు ఏదో విధంగా పబ్లిం గడపవచ్చు. ఈలోగా ప్రజలందరు ఈ అవినీతిని మరచిపోతారని వీరిని ఏదో విధంగా ప్రక్కదోవలలో పట్టించవచ్చునని ప్రభుత్వం పన్నాగం. దీనిని ప్రతిపక్షం త్రోసిపారేసింది. ఇంత అవినీతిలో కూరుకుంటే ఇంకా విచారణ ఎందుకు?

ప్రతిపక్షాలు సమరభేరిని మ్రోగించాయి. పార్లమెంట్ కాదు ప్రజలే తేలుస్తారన్నారు. ప్రజలలోకి వెడుచున్నారు. అన్నిచోట్లా ధర్నాలు, ప్రదర్శనలు, రాస్తారోకోలు, కరపత్రాల ప్రచారం మున్నగునవి చేపట్టారు. ప్రజలందరికీ ఈ విషయం తెలియజెప్పటం వారి కర్తవ్యంగా భావించారు. ఎటువంటి వారి చేతుల్లో దేశరక్షణ ఉందో, రక్షణ వ్యవస్థ ఎంత కుళ్ళిపోయిందో వాళ్ళు చెబుచున్నారు. ఇది ఇంకా ముమ్మరమై అఖిలభారత స్థాయిని పోరాటానికి దారితీస్తుందా అనేది ఇప్పుడే చెప్పడం కష్టం. కాని ప్రభుత్వం దిగిపోయేంత వరకు ఈ ఉద్యమం ముందుకే, మున్నందుకే సాగుతుందని మనము ఊహించవచ్చు.

చైనా దిగుమతులు - తప్పుడు ప్రచారాలు, కొన్ని వాస్తవాలు

చైనా ఆర్థిక పురోగతి అప్రతికటముగా సాగుతోంది. తూర్పు ఆసియా దేశాలు అయిన థాయిలాండ్, తైవాన్, మలేషియా, సింగపూర్, ఇండోనేషియాలో ఘోరమైన ఆర్థిక సంక్షోభం సంభవించినా, రష్యా, బ్రెజిల్ దేశాలలో కూడా సంభవించినా, దాని ప్రకంపనాలు ప్రపంచమంతా వ్యాపించినా చైనా మాత్రం కనికందలేదు. దాని స్థూల జాతీయ ఉత్పత్తి 8% నుండి 10% పెరుగుతూనే ఉన్నది. 1980-90 మధ్య దాని జాతీయ ఉత్పత్తి 10.2% పెరుగుతుంటే 1997లో 11% పెరిగింది. (అదేకాలంలో ఇండియా జాతీయ ఆదాయం 5.8% 5.9% మాత్రమే పెరిగింది).

చైనా ఇంతవేగంగా అభివృద్ధి కావడం పెద్ద సామ్రాజ్య దేశాలకు కన్నుకుట్టింది. అందుకే అవి చైనా డంపింగ్ చేస్తున్నదని దొంగబాట వ్యాపారం చేస్తున్నదని గగ్గోలు పెట్టసాగాయి. మనదేశంలో కూడా ఈ పల్లవి అందుకోబడింది. గురివిందగింజ తనకున్న నలుపుని ఎరగదన్నట్లు తాము చేసే డంపింగ్ను మభ్యపెట్టడానికై చైనా డంపింగ్ చేస్తున్నదని గగ్గోలు పెడుతున్నది.

ఇంతాచేస్తే చైనాతో మన వ్యాపారం 2% మాత్రమే.

చైనా తన వ్యాపార లావాదేవీలలో అండర్ వాయిసింగ్, ఓవర్ వాయిసింగ్ (బిల్లులు ఎక్కువ, తక్కువలు చూపడం) చేస్తున్నదని ఆరోపిస్తున్నది. ఇది సాధ్యముకాదు. చైనాకు మనకూ జరిగే వ్యాపారం ప్రభుత్వాల స్థాయిలో జరిగే వ్యాపారం అందుచే బిల్లులు తక్కువగానో, ఎక్కువగానో వేయడం సాధ్యంకాదు. అవి మూడో పార్టీ ఉంటేనే సాధ్యం. దొంగచాటుగా నేపాలు ద్వారా వ్యాపారం సాగుతూ ఉంటే అది నేపాలు వర్తకులు, ఇండియన్ వర్తకులు చేసే చాటు మాటు వ్యవహారం. ఆర్థిక స్థితిని తల్లక్రిందులు చేసే వ్యాపారమేమి కాదు. ఆటభామ్మలు, సిల్కుబట్టలు మున్నగునవి కొన్ని ఈవిధంగా జరిగితే ఆ దొంగ వ్యాపారం సరిపాద్దన ఉండే అన్ని దేశాల మధ్య జరిగేదే.

వ్యాపారంలో పారదర్శకత లేదనేది ఒక అభాండం. ఇద్దరు వ్యాపారుల మధ్య జరిగే వ్యాపారం కొంత గోప్యంగానే జరుగుతూ ఉంటుంది. బెండర్లు వేసేటప్పుడు ఒకరికి తెలియకుండా ఇంకొకరు బెండర్లు వేయడం తెలిసిందే. కాని చైనా వ్యాపారంలో ఇప్పుడు అది సన్నగిల్లుతోంది. మోటారుకార్లు మొదలుకొని ప్రతి వస్తువు యొక్క ఉత్పత్తి ధర ఎంతో, రవాణా ఖర్చు ఎంతో, పన్నులు వాటా ఎంతో మున్నగు వివరాలన్నీ తెలుస్తూనే ఉన్నాయి. అందుచేత ఏదైనా వినూత్న వస్తువు కొత్తగా సృష్టించి మార్కెట్లో ప్రవేశపెడితే దాని ధర హెచ్చుగా ఉండవచ్చుగాని మామూలుగా వ్యాపారం చేసే సరుకుల ధరలన్నీ తెలుస్తూనే ఉంటాయి.

ఇకపోతే సబ్సిడీల విషయం. విదేశాలకు ఎగుమతి చేసే చాలా వస్తువులపై సామ్రాజ్యదేశాలు విపరీతమైన సబ్సిడీలు ఇస్తున్నాయి. అన్ని దేశాల పద్ధతులే ఇవి. అమెరికా తన వ్యవసాయ ఉత్పత్తులపై 80% వరకు సబ్సిడీలు ఇస్తున్నది. ఫ్రాన్స్, జర్మనీ, జపాను మున్నగు దేశాలన్నీ అధికంగా సబ్సిడీలు ఇస్తూనే ఉన్నాయి. ఇప్పుడు ఫామాలిన్ నూనె మలేషియా నుండి విపరీతంగా డంపు అవడం మూలకంగా, అదే విధంగా రబ్బరు దిగుమతి అవడం మూలకంగా వాటి ధరలు విపరీతంగా

(మిగతా 6వ పేజీలో)

ఇంటిదొంగను పట్టుకున్న ఈశ్వరుడు...

డా. వీరయ్య కె.

గత 15 రోజులుగా దేశ రాజకీయాలు వాడిగా వేడిగా మారాయి. ఆరోపణల ప్రత్యారోహణలు ప్రతికల్లో పతాక శీర్షికలకెక్కాయి. త్వరలో అసెంబ్లీ ఎన్నికలు జరగనున్న రాష్ట్రాలలో పార్టీల తలరాతలు, రాజకీయ సమీకరణాలు మారిపోతున్నాయి. దీనికంతటికీ కారణం తెహల్కా. ఏమిటి, ఈ తెహల్కా.....? తెలుసుకుందాము.

సాంకేతిక పరిజ్ఞానం కొత్తపుంతలు తొక్కుతున్నది. దాని ఫలితమే ఐటీ, ఇంటర్నెట్ వగైరాలు. ఉన్నత దశకు చేరిన సమాచార, సాంకేతిక పరిజ్ఞానం పత్రికా రంగాన్ని కొత్త పుంతలు తొక్కించింది. ఇంటర్నెట్ పత్రికలు ప్రారంభమయ్యాయి.

ప్రపంచంలో పేరున్న పత్రికలన్నీ ఇంటర్నెట్ ఎడిషన్స్ ప్రారంభించాయి. వీటినే పోర్టల్స్ అంటున్నారు. ఔత్సాహికులు కొందరు ఇటువంటి స్వతంత్ర పోర్టల్స్ ప్రారంభించారు. తెహల్కా పోర్టల్ అటువంటి వాటిలో ఒకటి.

దీని చీఫ్ తరుణ్ తేజ్పాల్. అనిరుద్ బాహల్, మాధ్యుశ్యామ్యూల్, అమితాబ్ బచన్ లాంటి మరికొందరికీ దీనిలో వాటాలున్నాయి.


తరుణ్ తేజ్పాల్ పంజాబ్ ప్రాంతానికి చెందినవాడు. మాజీ సైనికాధికారి కొడుకు. జవహర్లాల్ విశ్వవిద్యాలయంలో ఉన్నత విద్యనభ్యసించాడు. తేజ్పాల్ నేతృత్వంలో పోర్టల్ సంచలనాలకు కేంద్రం అయ్యింది. దీని ప్రేడ్మార్క్ మిరపకాయ. ఇది వెలుగులోకి తెచ్చే వార్తలన్నీ మిరపకాయ కంటే ఎక్కువ ఘాటైనవే. చుప్పె, చుప్పె, చోరీ చోరీ సినిమాకు ఆర్థిక వనరులు సమకూర్చిన భరత్షాకు అండర్వరల్డ్ మాఫియాతో గల సంబంధించిన ఈ పోర్టల్ వెలుగులోకి తేవటంతో ప్రస్తుతం షా జైల్లో ఉన్నాడు. తెహల్కా మరొక సంచలనం క్రికెట్లో మ్యాచ్ ఫిక్సింగ్ దోషుల్ని బయటపెట్టడం. సరికొత్త సంచలనం రక్షణశాఖ కొనుగోళ్ళలో జరుగుతున్న అవినీతిని ప్రజలముందుంచటం..!

రక్షణశాఖ అధికారులను, దళారులతోపాటు పార్టీల నేతలను ముగ్గులోకి లాగి రహస్యాలు కక్కించాలంటే ధైర్య సాహసాలు, సమయస్ఫూర్తి అవసరం. అటువంటి సాహసోపేత చర్యకు రూపకల్పన చేసినవాడు తెహల్కా పోర్టల్లో పరిశోధనల విభాగం చీఫ్ అనిరుద్ బాహల్. బాహల్, మాధ్యుశ్యామ్యూల్తో జత కలిసి వెస్ట్ ఎండ్ కంపెనీ ఊహకల్పన చేశారు. రక్షణశాఖలో ఎక్కడెక్కడ ఏయే ఏజెంట్లున్నారో గుర్తించటం, వాళ్ళద్వారా కుదిరే ఆయుధ కొనుగోలు ఒప్పందాలు మన రక్షణ వ్యవస్థను ఎలా నిర్వీర్యం చేస్తున్నాయో తెలియచేయటమే తమ లక్ష్యం అని వీరు ప్రకటించారు.

రక్షణశాఖకు ఆహారం నరఫరా చేసే వారితో వీరు వని ప్రారంభించారు. రోజులు, నెలలు గడిచే కొద్దీ ఈ ఏజెంట్లు, దళారీలు, అవినీతిపరులైన దేశాధినేతల లిస్టు కొండవీటి చాంతాడంత పెరుగుతుందే తప్ప తరగలేదని తేజ్పాల్ ప్రకటించటం చూస్తే ప్రభుత్వంతో అవినీతి ఊడల మర్రి ఎంతగా విస్తరించిందో

భరతమాత రక్షణకై కంకణధారులమయ్యామని చెప్పుకునే ఆర్.ఎస్.ఎస్. 'స్వయం' సేవకులు, సశీలత (?) కల్గిన బిజెపి పాలకులు దేశ రక్షణను ఎలా ఫణంగా పెట్టిందీ తెహల్కా వుదంతం తేటతెల్లం చేస్తుంది.

గత సంవత్సరం భరత్పూర్ ఆయుధాగారంలో సంభవించిన ప్రేలుడు, హైదరాబాద్లో భారత్ డైనమిక్ లిమిటెడ్ లో క్షిపణి ప్రేలుళ్ళు తెహల్కా దృష్టిలో పడ్డాయి. మ్యాచ్ ఫిక్సింగ్ అనంతరం తమ పరిశోధన 'రక్షణ' వైపు మళ్ళించారు. దీని ఫలితమే ఈ రక్షణ రంగాన్ని సైతం



వదిలిపెట్టని సూట్కేస్ భక్తుల భాగోతం. వీరి పాలనలోనే కాశ్మీర్లోని కార్గిల్లో సరిహద్దు రక్షణకై 400 మందికి పైగా సైనికులు అమరులయ్యారు. అప్పట్లోనే బిజెపి, ఆర్ఎస్ఎస్లు రక్షణ రంగంలో జొరపడేందుకు, రక్షణ రంగాన్ని కలుషితం

చేసేందుకు ప్రయత్నిస్తున్నాయని రక్షణరంగ నిపుణులు వ్యాఖ్యానించారు. రక్షణరంగం పవిత్రమైంది కనుక బహిరంగ చర్చ జరగరాదని అద్వానీ, వాజ్పాయి, తమ వైఫల్యాలను కప్పిపెట్టుకున్నారు. అంత పవిత్రమైన రక్షణరంగం గాదే క్రింద చేరిన పందికొక్కులను మాత్రం కదిలించలేదు. అదిలించలేదు. పైగా అందులో తమ వాటాలు తాము తీసుకునేందుకు తపన పడుతున్నారని తెహల్కా వెల్లడిచేసింది. నౌకాదళ మాజీ చీఫ్ విష్ణు భగవత్ గతంలోనే జార్జి ఘెర్నాండెజ్ తన నివాసంలోనే ఎల్టిటియూ తీవ్రవాదులకు ఆశ్రయమిచ్చాడని ప్రకటించినా ఎవ్వరూ నమ్మలేదు. భగత్ తప్పుడు ఆరోపణలు చేస్తున్నారని అద్వానీ వాజ్పాయిలు ఘెర్నాండెజ్ను వెనకేసుకొచ్చారు. అటువంటి ఘెర్నాండెజ్ నిజరూపం, ఘెర్నాండెజ్ ఇంట్లో పెత్తనం చేస్తున్న జయాజెట్లీ తీరు ప్రజలముందుంచింది తెహల్కా.

ఇదే ప్రభుత్వం తెహల్కా బేపులు ఆధారంగానే భరత్షాను, మ్యాచ్ ఫిక్సింగ్ దోషులను శిక్షించింది. అదే తెహల్కా తమ ఇంటిగుట్టును రట్టు చేస్తే మాత్రం దీని వెనుక కాంగ్రెస్ వుందనీ, ఐఎస్ఐ వుందనీ ప్రజలను మోసగించి గాదే కింద పందికొక్కులను కాపాడే ప్రయత్నం చేస్తున్నది. బిజెపి ప్రభుత్వం, భరతమాత పరిరక్షకులు ఆర్ఎస్ఎస్, సంఘ పరివార్ ప్రస్తుతం వాజ్పాయిని రక్షించే కరసేవ లో నిమగ్నమై వున్నది.

అపవాదు కారణంగా భార్యను సైతం అడవులకు పంపిన రాముడికి వారసులమని చెప్పుకునే బిజెపి, ఆర్ఎస్ఎస్లు నిజాలు, కళ్ళముందు కనపడుతున్న నైతిక బాధ్యతతో పదవినుండి వైదొలగేందుకు సిద్ధం కాకపోవటం ద్వారా అటు రామభక్తులను, ఇటుదేశ భక్తులను మోసం చేస్తున్నది. తస్మాత్..... జాగ్రత్త!

మేడిపండు చూడ మేలిమైయుండు

పొట్టవిప్పి చూడ పురుగులుండు.....!

ప.బెంగాల్ ప్రత్యామ్నాయ లేబరుపాలసీ రాజ్యాంగ పరిమితులు

- కాళీఘోష్

'లేబరు' సంబంధిత విషయాలు కేంద్రం, రాష్ట్రం వుమ్మడి జాబితాలో వున్నాయి. కేంద్ర లేబరు చట్టాలకు ఏరాష్ట్ర ప్రభుత్వమయినా సవరణలు చేయాలనుకుంటే రాజ్యాంగం ప్రకారం రాష్ట్రపతి ఆమోదం పొందాలి. ఈ విషయంలో పశ్చిమబెంగాల్ వామపక్ష ప్రభుత్వం పలు ఆటంకాలను ఎదుర్కొంటుంది. అనేక పరిమితుల మధ్య పనిచేస్తున్నది.

ఉదా: 1969లో నాటి ఐక్యసంఘటన ప్రభుత్వం 'కార్మిక సంఘాలకు గుర్తింపు ఎన్నికలలో రహస్య బ్యాలెట్ పద్ధతి చేపట్టాలని అసెంబ్లీ సవరణను ఆమోదించి ప్రతిపాదనలను కేంద్రానికి పంపింది. కేంద్రం ఆమోదం తెల్పలేదు. వ్యతిరేకించలేదు. ఇదే అంశంపై అసెంబ్లీ క్రొత్తగా మార్పులు చేర్పులు చేయాలంటే మొదటి ప్రతిపాదనను కేంద్రం తిరస్కరించాలి. 1984లోనే కేంద్రం దీనిని తిరస్కరిస్తున్నట్లు ప్రకటించింది. తరువాత బెంగాల్ అసెంబ్లీ మరొక చట్టాన్ని ఇదే అంశంపై చేసింది. ఆ చట్టానికి 1990లో కేంద్ర ప్రభుత్వం ఆమోదం తెలిపింది.

ఏ కేంద్ర చట్టాన్నయినా రాష్ట్ర అసెంబ్లీ మార్పులు చేయవచ్చు. అయితే ఆమార్పులను కేంద్రప్రభుత్వం ఆమోదం తెల్పాలి. ఉదా:2 పారిశ్రామిక వివాదాల చట్టం 5(ఎ) (పరిశ్రమల మూత) మరియు 5 (బి) రిట్రైనింగ్ మెంట్లకు సంబంధించి బెంగాల్ అసెంబ్లీ కొన్ని సవరణలు ప్రతిపాదించింది. 5(ఎ) కేంద్ర చట్టం ప్రకారం 300ల మంది కార్మికులున్న పరిశ్రమలకే వర్తిస్తుంది. ఈ 50మంది కార్మికులున్న పరిశ్రమలకు కూడా ఈ చట్టం వర్తించాలని మేం కోరాం. 5సం॥ల తర్వాత కేంద్రం 100మంది కార్మికులుండే పరిశ్రమలకు 5(ఎ) వర్తిస్తుందని తనచట్టాన్ని సవరించింది. ఈ బెంగాల్ సవరణ వీగిపోయింది.

పరిశ్రమల మూతలకు అసమ్మతి:

అగ్ని ప్రమాదం జరిగి పరిశ్రమ పూర్తిగా కాలిపోయింది. ఇలాంటి పరిస్థితులలో అధికారయుతంగా మూతకు అనుమతిస్తున్నాం. నుప్రీంకోర్స్ ఆదేశం ప్రకారం 3నెలలు ముందుగా తనను అజమాయిషీచేస్తున్న ప్రభుత్వానికి మూసివేత నోటీసు ఇవ్వాలి. చట్టప్రకారం 3నెలల్లోగా ప్రభుత్వం తిరస్కరించకపోతే ఆటోమాటిక్ గా అనుమతి లభించినట్లే. అలాంటి అనుమతులు బెంగాల్ ప్రభుత్వం ఇవ్వలేదు.

మూతబడిన పరిశ్రమల కార్మికులకు గ్యారంటీ:

మూసివేతకు అనుమతికోసం దరకాస్తుతోపాటు, ఆ పరిశ్రమలో పనిచేసే చట్టబద్ధంగా ప్రతికార్మికునికి రావలసిన బకాయాల లెక్కలు ప్రభుత్వానికి అందించింది. బకాయి మొత్తం డబ్బుకు యజమాని పేర బ్యాంకు గ్యారంటీ చూపాలి. పరిశ్రమల మూతలలో కార్మికులను నిరాధారంగా వదిలేయకుండా రక్షణకోసం పై మార్పుచేశాం. ఈ కారణంగా పరిశ్రమలను మూసివేసేందుకు అనుమతికావాలని ఎవరూ ముందుకు రావటంలేదు. అక్రమ లాకౌట్లకు పాల్పడుతున్నారు. ప్రభుత్వం అనివార్యంగా కోర్టుకు వెళ్ళవలసి వస్తున్నది.

రాష్ట్రంలో వున్న కేంద్ర ప్రభుత్వరంగ సంస్థల పరిస్థితి:

కేంద్ర ప్రభుత్వ యజమాన్యంలోని (జెస్సెప్) ఇంజనీరింగ్, జూట్ (యం.జె.యం.సి.) రాష్ట్ర లేబరు డిపార్టుమెంటు పరిష్కరించేది. అనేక సం॥రాల పోరాటం తర్వాత ఈ పరిశ్రమలలో పారిశ్రామిక వివాదాలచట్టం నిర్వహణ బాధ్యతను కేంద్రం, రాష్ట్రానికి అప్పగించింది. అంటే చట్ట ప్రకారం పై 200 పరిశ్రమల యజమాన్యం రాష్ట్రానికి బదిలీ అయ్యింది.

వీటిలో 12వేలమంది కార్మికులు పనిచేస్తున్న 6 కంపెనీలలో అనేకమందిని ముందుగా వి.ఆర్.యస్. ఇచ్చి పంపివేయాలని, క్రమంగా వాటిని మూసివేయాలని కేంద్రప్రభుత్వం నిర్ణయించింది. ఆ ఫ్యాక్టరీల యజమాన్యం మాది కాబట్టి, వీటిని మూయటానికి వీలేదని బెంగాల్ ప్రభుత్వం హైకోర్టులో రిట్ వేసింది. ఆ విధంగా చట్టంలో వున్న అవకాశాలు వినియోగించుకొని మా పరిశ్రమలను, కార్మికవర్గాన్ని కాపాడుకునే ప్రయత్నం చేస్తున్నాం.

కార్మికోద్యమం అసమాన అభివృద్ధి మరికొన్ని సమస్యలు:

మనదేశంలో వివిధ రాష్ట్రాలను పరిశీలించినపుడు కార్మికోద్యమ అభివృద్ధి అసమానంగా వుంది. మరాష్ట్రంలో కూడా ఈ అభివృద్ధి జిల్లాలో అసమానంగా వుంది. కేంద్ర ప్రభుత్వ విధానాలకు వ్యతిరేకంగా దేశవ్యాపితంగా గట్టి ప్రతిఘటన ఇవ్వలేకపోతున్నాము.

ఉదా॥ బొంబాయి యజమాన్యం బెంగాల్ లో కంపొస్టు నుండి ఎరువులను తయారుచేసే పరిశ్రమ స్థాపించింది. అక్కడి కార్మికులకు రెండు షిఫ్టులుగా విభజించింది. ప్రతిషిఫ్టు 12గంటలు పనిచేయాలని ఆంక్షలు విధించింది. కనీస వేతనచట్టాన్ని తుంగలో తొక్కి రోజుకు రు. 30గా కూలి నిర్ణయించింది.

ఈ పరిస్థితిని వర్కర్స్ ప్రతిఘటించారు. బెంగాల్ లో యూనియన్ లో వున్న లేకున్నా హక్కులకోసం కార్మికులు పోరాడుతుంటారు. వారి పోరాటానికి రాష్ట్ర ప్రభుత్వం అండగా నిలిచింది. పోరాటం జయప్రదం అయ్యింది.

తన బొంబాయి పరిశ్రమలో తను చెప్పినట్లు కార్మికులు వింటున్నారని, బెంగాల్ వామపక్షప్రభుత్వం అండచూసుకొని ఇక్కడి కార్మికులు హక్కులకోసం పోరాటాలు చేస్తున్నారని యజమాన్యం ఆలోచిస్తున్నది. ప.బెంగాల్ లో వర్క్ కల్చర్ లేదని, పరిశ్రమలకు రక్షణలేదని నిందాప్రచారం చేస్తున్నారు.

బెంగాలులో కూడా టి.యు. అభివృద్ధి తగు స్థాయిలో వుంటే యజమాన్యాం ఇలా బరితెగించలేదుకదా.

ఉదా:2

కాంట్రాక్టులేబరు చట్టం అమలును చూద్దాం. సెక్యూరిటీ గార్డులు పెద్దసంఖ్యలో వున్నారు. ఈరంగం కనీసవేతనాల షెడ్యూలు లిస్టులో లేదు. మా ప్రభుత్వం వీరికి కనీసవేతనాలు ప్రకటించాం. కాంట్రాక్టర్లు కోర్టుకు వెళ్ళారు. కోర్టు ప్రభుత్వం చర్యను సమర్థించింది.

కాంట్రాక్టర్లు గగ్గోలు పెట్టారు. సెక్యూరిటీ గార్డుల వేతనంలో 15శాతం నిర్వహణావ్యయం క్రింద కాంట్రాక్టర్లు పూనుకోవచ్చని నిబంధన చేశాం. కనీసవేతనం, కనీస పనిగంటలు బెంగాల్ లో అమలు జరిపితే దేశవ్యాపితంగా అమలు వర్చాల్ని వస్తుందని వారు తిరస్కరించారు. దేశంలో మిగిలిన ప్రాంతాలలో ఆ వత్తిడిలేదు. అందుకే కాంట్రాక్టు లేబరు చట్టంలో రాష్ట్రం చేసిన ప్రయత్నం జయప్రదం కాలేదు.

ఉదా: 3

ఎత్తుడు దింపుడు చేసే హెడ్ లోడ్ కార్మికులు 55కిలోలకు మించి బరువులు ఉండరాదని మా ప్రభుత్వం చట్టం చేసింది. వారికి పనిభద్రత కల్పించింది. మా చట్టం ఆచరణలో అమలుకావటంలేదు.

ఇతర రాష్ట్రాలనుండి మా రాష్ట్రానికి సరుకులు 80నుండి 100కిలోల బరువులో జనపనార బస్తాలలో వస్తున్నాయి. దేశవ్యాపితంగా ఇందుకు ఒకే చట్టం లేకపోవటమే ఇందుకు కారణం.

మా రాష్ట్రంలో పైవేటు యజమానుల వైఖరి:

మా ప్రభుత్వ వైఖరిని ఇక్కడి పైవేటు యజమానులు క్రమంగా అర్థంచేసుకుంటున్నారు. కార్మిక సంఘాలను విచ్ఛిన్నం చేయలేమని గ్రహిస్తున్నారు. కార్మిక సంఘాలతో ఒప్పందాలు చేసుకుంటున్నారు. వారి హక్కులను గుర్తిస్తున్నారు. రాష్ట్ర ప్రభుత్వం కార్మికుల పక్షాన వుందని జంకుతున్నారు. వారెం బుద్ధిమంతులుగా మారలేదు. చివరకు మేమే కాదు, వేరే ప్రభుత్వం అధికారంలోకి వచ్చినా ఇప్పుడున్న హక్కులను ఒక్కసారిగా రద్దుచేయలేదు.

మీ రాష్ట్రం కార్మిక వర్గంలో ప్రతిఘటనా స్థాయి ఏ మేర అభివృద్ధి అయ్యింది.

కార్మిక వ్యతిరేక విధానాలను కార్మికవర్గం బలంగా ప్రతిఘటిస్తున్నది.

రాష్ట్ర ప్రభుత్వం కార్మిక సంఘాలను విశ్వాసం లోకి తీసుకుంటున్నది. రాష్ట్రంలో ఉన్న ప్రధాన కార్మిక సంఘాలతో రాష్ట్ర లేబరు సలహా బోర్డును రాష్ట్ర ప్రభుత్వం ఏర్పాటు చేసింది. ప్రధాన నిర్ణయాలు చేయబోయేముందు ఈ బోర్డును సంప్రదిస్తాం. వారి సలహాలు తీసుకుంటాం. అందుకే ఇతర పార్టీలో వెనుకవున్న కార్మిక వర్గానికి కూడా బెంగాల్ వామపక్ష ప్రభుత్వం పట్ల విశ్వాసం వుంది.

కార్మిక వివాదాలలో పోలీసుజోక్యం రాష్ట్ర ప్రభుత్వ విధానానికి వ్యతిరేకం. దిగువస్థాయి అధికారుల స్థాయిలో అరుదుగా కొన్ని సంఘటనలు జరుగుతున్నాయి. ఎప్పటికప్పుడు ప్రభుత్వం వాటిని సరిచేస్తున్నది.

పారిశ్రామిక ప్రాంతాలలో వర్గశక్తుల పొందిక మారుతున్నది. గుడిసెవాసుల నివాస ప్రాంతాలలో వారిస్థానంలో సంపన్నుల సౌధాలు వెలుస్తున్నాయి. మధ్యతరగతి ఆర్థిక పరిస్థితి మెరుగయింది. వారి సైద్ధాంతిక సానుభూతిలో మార్పులు వస్తున్నాయి. అన్యవర్గ ఆలోచనలు ప్రబలుతున్నాయి.

కేంద్రప్రభుత్వ జటిల వైఖరి

ఉదా: వరదలు - తీవ్రనష్టం

గతంలో కాంగ్రెస్ ప్రభుత్వం ఎంతోకొంత సహకరించింది.

బి.జె.పి. ప్రభుత్వం పైసాగూడా అదనంగా ఇవ్వలేదు.

స్పీడ్ బోట్స్, హెలికాప్టర్ కు చార్జి వసూలు చేస్తున్నారు.

మతోన్మాద శక్తులు చురుకుగా వున్నాయి.

రాష్ట్రంలోని విచ్ఛిన్నకర శక్తులు తృణమూల్ వెంట.

కేంద్ర ప్రభుత్వరంగ సంస్థల సైవేటికరణను వ్యతిరేకిస్తూ వామపక్షకులు పెద్ద ఐక్యపుద్యమాన్ని నిర్వహించాయి. ఈ సందర్భంగా క్రిందిస్థాయి కార్మికుల మధ్య ఐక్యతా వాంఛ పెరిగింది. కార్మికుల వత్తిడిపై ఐ.ఎన్.టి.యు.సి. కూడా సి.ఐ.టి.యు ఉద్యమంలో చేరింది.

సైద్ధాంతిక చైతన్యం:

కార్మికవర్గంలో రాజకీయ చైతన్యం పెంపొందించేందుకు రాజకీయపాఠశాలలు, క్యాంపెయిన్స్, సాహిత్యం వగైరా ప్రక్రియలకు చేపడుతున్నాం. రాష్ట్రం దేశంలో నెలకొన్న ప్రత్యేక పరిస్థితులలో ఈ విషయంలో మేం చేయవలసింది చాలా వుంది.

ఉదా: ఇటీవలి వరద బాధితుల సహాయంకోసం ప్రభుత్వ పిలుపుకు కార్మికవర్గం స్పందించింది.

కొందరు కార్మికులు ఒ.టి.చేసి నిధిగా సమర్పించారు. యజమానులనుండి నిధి సేకరించి పంపారు.

ఉదా: 2 బక్రేశ్వర్ ధర్మల్ పవర్ స్టేషన్ (రు. 5వేల కోట్లు) రాష్ట్రం స్వయంగా అంతపెట్టుబడిపెట్టలేదు. కేంద్రం అనుమతించటంలేదు. పైవేట్ వారికి అప్పగించరాదు. కేంద్రం అనుమతికోసం రాష్ట్ర కార్మికవర్గం అనేక జనరల్ సమ్మెలు నిర్వహించింది. ప్రాజెక్టు భూమి చదును చేయటం కోసం. రు. 1కోటి 'రక్తదానం' ద్వారా సేకరించారు.

(3వ పేజీ తరువాయి)

చైనా దిగుమతులు

వడిపోయి, కేరళ ప్రజలు పామెలిన్ నూనెను దాదాపు బహిష్కరించారు. ఇదివరకు చైనా ఎగుమతులు, దిగుమతులలో నష్టాన్ని విస్తారమైన తనదేశంలో ఉంటే మార్కెట్ లో తన సరుకులు అమ్ముకొని పూడ్చుకొనేది. ఇప్పుడు ప్రతి పరిశ్రమ స్వయం పోషకంగా ఉండాలని, లాభనష్టాలు అదే భరించాలనే పాలసీని అవలంబిస్తున్నది. తాను ఎగుమతి చేసే సరుకులలో నష్టం వస్తే అందులో అక్కడ సిబ్బందిని బాధ్యున్ని చేస్తుంది. ఇంకా నష్టాలు వస్తే పరిశ్రమనే మూసివేస్తున్నది. అందువల్ల సబ్సిడీల బెడదను తప్పించుకొన్నది. వినూత్న వద్దతి. ఇది మనకు కొత్తగా కనిపించవచ్చు.

చైనా నాణ్యతను గురించి అపోహలు ఉన్నవి. పూర్వం 1930 ఆర్థిక సంక్షోభంలో జపాన్ గురించి ఇదే అపవాదు ఉండేది. కాని ఈనాడు జపాను సరుకు శ్రేష్టమైనదిగా భావించబడుచున్నది. అదేవిధంగా చైనా సరుకుల విషయంలో, తూర్పు ఆసియాదేశాల మార్కెట్ల నిండా ఆఖరుకు అమెరికా మార్కెట్ల నిండా విస్తారంగా చైనా సరుకులు దొరుకుచున్నాయి. మనదేశంలోనే ఎలక్ట్రికల్ సామానులను వాటి బ్రాండ్ పేర్లతోనే అమ్ముడాన్ని మనమెరుగుదము. ద్వీచక్రవాహనాలకు కావాల్సిన ఇంజన్లను దిగుమతి చేసుకోవడానికి ఇప్పుడు ప్రయత్నాలు జరుగుచున్నాయి. అందువల్ల నాణ్యత గురించి చేసే వాదనలన్నీ అపోహలే కాని వాస్తవం లేదని తేలుచున్నది.

తాలిబాన్లు వర్సెస్ తాలిబాన్లు

ఇండియా వర్సెస్ పాకిస్తాన్ క్రికెట్ మాచ్లు చూశాం, హాకీ మ్యాచ్లూ చూశాం. అవన్నీ ఎందుకు? యుద్ధమే 3, 4 సార్లు చూశాం. కాని తాలిబాన్లు వర్సెస్ తాలిబాన్లమీదని పరేషాన్ గాకండి. ఇది పాకిస్తాన్, ఆఫ్ఘనిస్తాన్ తాలిబాన్లకు భారతీయ తాలిబాన్లకు సంబంధించిన, ఇంకా స్పష్టంగా చెప్పాలంటే హిందూ తాలిబాన్లకు ముస్లిం తాలిబాన్లకు సంబంధించిన కథ. కథంటే నిజంగా కథకాదు సుమా! జరుగుతున్న చరిత్ర.

ఆఫ్ఘనిస్తాన్లో తాలిబాన్లు ఇస్లాం కంటే ముందున్న శిల్పాల్ని, చిత్రాల్ని, మొత్తం చారిత్రక సంస్కృతిని ధ్వంసం చేస్తామంటున్నారు. అనడమేమిటి? ఇప్పటికే తమధ్వంస రచన మొదలుపెట్టారు. దానికి మొట్టమొదట బలైంది తథాగతుడే. 50-60 అడుగుల ఎత్తున్న బమియాన్ బుద్ధవిగ్రహాల్ని ధ్వంసం చేశారు. ఆఫ్ఘన్లకు ఎంత గర్వకారణమైన సాంస్కృతిక చరిత్ర వున్నది. ప్రాచీన కాలంలోనే చైనా, భారత దేశాల మధ్య, భారత్, పర్షియాల మధ్య వారధిగా విలసిల్లింది గాంధారం (ప్రస్తుత కాంధహార్) బౌద్ధమతం ఉచ్చస్థాయిలో వుండిన దేశం అది.

తిండిలేక, ఎముకలు కొరికే చలిలో అల్లాడుతున్నారు ఆఫ్ఘన్ ప్రజలు. తాలిబాన్ల రాజ్యంలో ప్రజలెదుర్కొనే ఏ సమస్యకూ పరిష్కారాలు లేవు. ప్రజలు తిరగబడకుండా వారిని మతోన్మాద మత్తులో ముంచెత్తే చర్యే బుద్ధవిగ్రహాల విధ్వంసం. దాన్ని ప్రపంచదేశాలన్నీ ఖండించాయి. ముస్లిం దేశాలు కూడ ఖండించాయి.

అసలు కథ ఇక్కడే ప్రారంభమౌతుంది. అది “అనాగరిక” చర్య అని తాలిబాన్లు “ఘోరమైన నేరం” చేశారని, “దాన్ని ఖండించడానికి నాకు మాటలు రావటంలేదు” అని అద్వానీ గారన్నారు. వి.హెచ్.పి., భజరంగ్ దళ్లు సంయుక్తంగా ఒక ప్రకటన చేస్తూ “బుద్ధుడి విగ్రహాలను తాకేముందు ఇతర దేశాల్లో వాళ్ళ నాయకులకు చెందిన విగ్రహాలు, ఇతర చిహ్నాలు వున్నాయని తాలిబాన్లు మరువరాదనీ” హెచ్చరిక చేశారు. “ఆఫ్ఘనిస్తాన్లోని పృథ్వీరాజ్ చౌహాన్ సమాధిని గనుక తాలిబాన్లు తాకితే పృథ్వీరాజ్ కాలంలోని రాజధాని అజ్మీర్ ప్రజలు తామేమి చేయాలో ఆలోచించుకుంటారని” వారంటున్నారు. అంటే హిందువులు, ముస్లింలు అందరూ భక్తి శ్రద్ధలతో దర్శించే అజ్మీర్ దర్గాను నాశనం చేస్తామని బెదిరించడమన్నమాట!

ఇవన్నీ చూస్తే మతోన్మాదులు, ఏ బ్రాండ్ వారైనా ఒకరిపై ఆధారపడి మరొకరు పెరుగుతారని, బలుస్తారని తెలుస్తుంది.

వాజీపాయ్ గారికి బహిరంగలేఖ

గౌరవ ప్రధాన మంత్రి గారికి,

ఆఫ్ఘనిస్తాన్ లోని చారిత్రాత్మక కట్టడాలను, బౌద్ధ శిలావిగ్రహాలను తాలిబాన్ రాక్షసిమూకలు విధ్వంసం గావించినందుకు దాన్ని ఖండించాల్సిందిగా మీరు ప్రపంచ దేశాధినేత అందరికీ విజ్ఞప్తి చేయటం చాల బాగుంది.

కాని అయ్యా, బాబ్రీ మసీదును కూల్చి, రామాలయం కట్టడాన్ని “జాతి ప్రయోజనాల” పరిరక్షణకేనని గత రెండు నెలల కాలంలో తమరు శైలవిచ్చారుకదా! దీన్నో పరమ దుర్మార్గమైన తాలిబాన్ల ఆలోచనావిధానానికి మంచి పోలికలు మీకు కనపడటంలేదా?

ఆఫ్ఘనిస్తాన్లో ధ్వంసమైన బుద్ధవిగ్రహాలతో పోలిస్తే పురావస్తు శాస్త్ర విలువల రీత్యా చూసినా బాబ్రీ మసీదు అంత విలువైనది కాకపోవచ్చు. కాని బాబ్రీ విధ్వంసం ‘మహాత్ముడి’ వారసత్వ విలువలను, పరమత సహనాన్ని, మానవత్వాన్నే నాశనం చేసింది కదా! ఆ మసీదును కూలుస్తున్నప్పుడు ఆ విధ్వంసకారులు తాము పవిత్ర ఆశయంతో ఆ పని నిర్వర్తిస్తున్నామని చెప్పారు. తామంతా దేవుని బిడ్డలమని వారానాడు చెప్పుకున్నారు. నేడు తాలిబాన్లు చెప్పేది సరిగ్గా ఇదే. వాళ్ళ దేవుడు హిందూమతానికి చెందిన అన్ని విగ్రహాలను ధ్వంసం చేయమన్నాడట! వారు ప్రదర్శించే అసహనం మీరు ప్రదర్శించిన అసహనానికి ఏమైనా తేడా ఉందా? ఈదేశంలోని ప్రజలు మీకు పట్టంకట్టినట్లే ప్రపంచ ప్రజలు వారికి ఏమైనా బహుమతులిస్తారా? బాబ్రీ మసీదు సమస్యలపై మీరు ఆందోళన ప్రారంభించక ముందు మీ పార్టీకున్న రెండు పార్లమెంటు సీట్లు ఆ తర్వాత చాలరెట్లు పెరిగి మీకు అధికారం కట్టబెట్టారు, ప్రజలు. ఆ తర్వాత మీకు ఎప్పుడవసరమైతే అప్పుడల్లా ఈ అసహనాన్ని బయటికి తీస్తున్నారు మీరు. ఆ విధంగా మీ అధికారం కాపాడుకుంటున్నారు. కాని, ఏమైనా తాలిబాన్లంత దుర్మార్గంగా మీరు లేరులే. కాని మీ కార్యాలయంలో మహాత్ముడి ఫోటో ముందే మీరు కూర్చొని వుంటారు. మీ సైద్ధాంతిక గురువులే 1948లో ఆయన్ని హత్య చేశారు. 1992 డిసెంబర్ 6న మరోసారి ఆ మహాత్ముడ్ని మీరు హత్యచేశారు. 1998 మే 11న పోత్రాన్ అణుపరీక్షలు జరపడం ద్వారా మీరాయన్ను మూడవసారి హత్య గావించారు.

ఈ అణు పిచ్చిలో మీరు ఒంటరిగా లేరులండి. మీకంటే మరో 5దేశాలు ముందే ఉన్నాయి.

ఇది నాకు ఓదార్పా? హిరోషిమాపై బాంబుల వర్షం కురిపించిన అమెరికా కంటే నా దేశం ఏమి తక్కువ తినలేదని ఆనందించాలా? పవిత్ర యుద్ధం చేస్తున్న పాకిస్తాన్ కంటే, ఆఫ్ఘనిస్తాన్ కంటే నాదేశం వెనకబడి లేదని ఆనందించాలా?

నేడు బుద్ధవిగ్రహాల విధ్వంసకులు చేస్తున్న దాడితో దాదాపు ఒక దశాబ్ద కాలం క్రితం మన దేశనాయకులు చేసిన విధ్వంసాన్ని పోల్చి సమాధానపడలేను. కాని ఈ చర్య మనదేశంలో అన్నిరకాల అసహనాన్ని నిర్మూలించగలిగితే బుద్ధుడు మనదేశంలో నివసించి, తన బోధనలు చేసినది వృధాకాదు.

ఆనంద్ పట్వర్ధన్

డాక్యుమెంటరీ చిత్రాల నిర్మాత, సోషల్ వర్కర్.

□ మతోన్మాదం

హిందూ తాలిబాన్లు బాబ్రీని కూలగొడతే ఇస్లామిక్ తాలిబాన్లు బుద్ధుడ్ని ధ్వంసంచేశారు. మొదటి చర్యకు మనదేశంలోని హిందువులందరి దోషులుగా పరిగణించలేనట్లే రెండవ చర్యకు అష్టనిస్తాన్లోని ముస్లిములందరి తప్పుపట్టేం. కాస్త ఆలోచించగలిగే వారందరి నోరు నొక్కుతున్నారు అక్కడి తాలిబాన్లు. మన తాలిబాన్లేమైనా తక్కువ తిన్నారా?

మనదేశం ఏదేశంతో క్రికెట్ మ్యాచ్ ఆడాలో వీళ్ళే నిర్ణయిస్తారు. వాళ్ళ మాట కాదంటే “పిచ్” తవ్విపారేసి (ఫిరోజ్ షా కోట్లా) చక్కాపోతారు. ఈ దేశంలో ఏ సినిమాలు ప్రదర్శించాలో వీళ్ళే నిర్ణయిస్తారు. ఆమాట వినకపోతే సినిమా హాల్స్ తగులపెట్టేస్తారు. (ఫైర్ సినిమా ప్రదర్శిస్తున్న హాల్స్ కు పట్టిన గతి పట్టిస్తారన్నమాట!) అసలు ఏ సినిమాలు తియ్యాలో (వాటర్) ఎవరే బొమ్మలుగీయాలో (ఎం.ఎఫ్.హుస్సేన్) కూడ వీళ్ళే నిర్ణయిస్తారట! మనదేశంలో వీళ్ళకే సాంస్కృతిక పోలీసు దళం. దాని బొంబాయిరేంజి ఐ.జి. బాల్ థాకరే. ఇక దేశానికి పోలీసు మంత్రి అద్వాని గారుండనే వున్నారు.

అశ్చర్యమేమంటే వీరికి బొంబాయి నగరంలో మైకేల్ జాక్సన్ గానబజానా పెట్టి కోట్ల రూ॥లు వసూలు చేసినపుడు జ్ఞాపకం రాని “హిందూ సంస్కృతి” వలంటైన్ డే వచ్చేసరికి హఠాత్తుగా గుర్తొచ్చింది. ఆ సందర్భంలో బొంబాయిరేంజి ఐ.జి గారు పర్సనల్ గా రూ.3కోట్లు దాకా నొక్కేసినట్లు ఆనాటి పత్రికల్లో గుప్పమంది. బిజెపి దాని మిత్రపక్షాలు అబగా అమలు చేస్తున్న సరళీకృత ఆర్థిక విధానాలు

ధ్వంసం చేసిన వాజ్ పాయ్ సర్కార్ ని “బర్బరమైనది, అనాగరికమైనది” గా గతంలో జ్యోతిబసు అన్నపుడు భాజపా వారు దాన్ని అర్థం చేసుకోలేకపోయారు. ఇప్పుడు బమియాన్ బుద్ధ విగ్రహాలను ధ్వంసం చేసిన తాలిబాన్లను సరిగ్గా అదేమాటలతో విమర్శిస్తున్నారు. అలాగే ముస్లిం ప్రపంచం, ఆ మాటకొస్తే క్రిష్టియన్ మతస్తులు మన వాజ్ పాయ్ గారు చెప్పే “జాతీయ వాంఛ”లను అర్థం చేసుకోలేరు”. (ది హిందూ లో సుధాంశు రనడే 11-3-2001)

ఈ అంశాలను కార్మికవర్గం నిశితంగా పరిశీలించాలి. తమ ఆర్థిక విధానాలపై వస్తున్న వ్యతిరేకతనుండి ప్రజల దృష్టిని మరల్చడానికి కేంద్రంలోని ఎన్.డి.ఎ. ప్రభుత్వం, ముఖ్యంగా భారతీయ జనతాపార్టీ వేసే కుయుక్తులకు లోనుకారాదు.

(1991లో) మనదేశంలో అమలుగాక పూర్వం “ఈ వలంటీన్స్ డే” అంటే ఏమిటో కూడ మధ్యతరగతి జనానికి సైతం తెలిదు. ఇది నిస్సందేహంగా పశ్చిమదేశాల పెట్టుబడిదారి సంస్కృతికి నిదర్శనం. ఒక ప్రక్క ఆ సంస్కృతిని ప్రోత్సహించే ఆర్థిక విధానాల్ని ప్రవేశపెట్టటం, మ

తామే ఆ సంస్కృతిపై పోరాడు తున్నట్లు పోజు వం. ఆహా! భారతీయ తాలిబాన్లు! బహు పరాక్!! ఇంతకీ చెప్పొచ్చే దేంటంటే భారతీయ తాలిబాన్లు, ఉరఫ్ హిందూ తాలిబాన్లు ఆఘానీ తాలిబాన్లకు తీసిపోయిందేమి లేదనే.

“ఇతరులు తమని చూసినట్లు కొందరు తమ్ముతాము చూసు కోలేరు. బాబ్రీమసీదును



మెడికల్ రిస్క్ పై దాడులను ఐక్యంగా ప్రతిఘటించాలి

అఖిలభారత మెడికల్ రిప్రజెంటేటివ్ల అసోసియేషన్ 19వ జాతీయ మహాసభలు 2001 ఫిబ్రవరి 21, 24 వరకు ఢిల్లీలోని టాల్కాటరా స్టేడియంలో జరిగింది. దేశంలోని అన్ని ప్రాంతాలనుండి 695మంది ప్రతినిధులు, 103మంది పరిశీలకులు హాజరయ్యారు. ఆంధ్రప్రదేశ్ లోని 23శాఖలకు చెందిన 72మంది హాజరైనవారిలో వున్నారు. నేపాల్ నుండి సౌహార్ద్ర ప్రతినిధి పాల్గొన్నారు.

1. మహాసభ ఆమోదించిన కొన్ని ప్రధాన తీర్మానాలను ప్రపంచీకరణ నేపథ్యంలో ఫీల్డు వర్కర్లపై పెరుగుతున్న దాడులకు వ్యతిరేకంగా జరుగుతున్న విస్తృతపరచాలని వుద్ధృతంగా చేపట్టాలి.

2. ఇటీవల నమర్పించిన 27కోర్కెల వత్రంపై ఫార్మా యాజమాన్యసంఘాలు ఎఫ్.యం.ఆర్.ఎ.ఐ.ను వెంటనే చర్చలకు పిలవాలని ఇందుకోసం కేంద్రరాష్ట్ర ప్రభుత్వాలు తగు బాధ్యత తీసుకొని త్రైపాక్షిక సమావేశాలు ఏర్పాటు చేయాలి.

3. ‘జనారోగ్య జాగరణ’ పేర వేదికలను ఏర్పరచి మందుల బ్లాక్

మార్కెటింగ్ కి వ్యతిరేకంగా ప్రజలనుండి కోటి సంతకాలు సేకరించాలి.

4. ఫీల్డ్ వర్కర్ల వుద్యమ ఐక్యతను దెబ్బతీసేందుకు ప్రయత్నిస్తున్న కంపెనీలకు వ్యతిరేకంగా పెద్దఎత్తున వుద్యమాలు చేపట్టాలి.

5. ఫార్మా రంగంలోని అన్ని సోదర సంఘాలతో కలసి ఐక్య సంఘటన రూపొందించి వుద్యమాన్ని తీవ్రతరం చేయాలి.

6. ప్రభుత్వరంగ ఔషధ సంస్థలలో వనిచేస్తున్న కార్మికులను ఆదుకొనేందుకు కేంద్రప్రభుత్వం ఆర్థిక సహాయం అందించాలి.

ఇ. బాలానందన్, సీతారాం ఏచూరి, ఎం.కె.పాంథే, అరవింద ఘోష్, ఘనోజ్ భట్టాచార్య తదితర నాయకులు సభకు హాజరై సందేశాలిచ్చారు.

అసోసియేషన్ అధ్యక్షులుగా డి. సుధీర్ కుమార్, కార్యదర్శిగా డి.వి.దుబే, ఉపాధ్యక్షులుగా కె. రమేష్ (ఎ.పి.) తదితరులు ఎంపికయ్యారు. వర్కింగ్ కమిటీలో మన రాష్ట్రం నుండి యం. సుబ్రహ్మణ్యం, డి. కామేశ్వరరావు, జి.వి.నాగరాజారావు ఎంపికయ్యారు.

షేర్ మార్కెట్ పతనానికి దారితీసిన పెట్టుబడిదారీ సంక్షోభం

బిల్ మోహర్మన్ అమెరికా పౌరుడు. పోయిన సంవత్సరం స్టాక్ మార్కెట్ లో లక్ష డాలర్లు పెట్టుబడిపెట్టాడు. ఇప్పుడది పదివేల డాలర్లకు పడిపోయింది. షేర్ మార్కెట్ లో పెట్టుబడి పెట్టిన ఒక బ్యాంకు వుద్యోగి ఆయన భార్య ఢిల్లీ హోటల్ రూమ్ లో ఆత్మహత్య చేసుకున్నారు. ఐ.టి. కంపెనీల వ్యాపారం దెబ్బతిని వాటి షేర్ విలువ కుప్పకూలటంతో ప్రపంచ వ్యాపితంగా షేర్ మార్కెట్లు అతలాకుతలమవుతున్నాయి.

అమెరికాలో కంప్యూటర్ వుద్యోగాల కోసం వెళ్ళిన మన తెలుగువారంతా వెనక్కి వచ్చేస్తున్నారు. సమాచార సాంకేతిక రంగం తప్పితే మరో మార్గంలేదని చెప్పే చంద్రబాబునాయుడు గారు ఈరోజు బిక్కిమోహం వేస్తున్నారు. ఎందుకు ఈ పరిణామాలన్నీ వస్తున్నాయి? అమెరికాలో వచ్చిన సంక్షోభం ఎటువంటిది. దీని ప్రభావం మిగతాదేశాలపై ఎలా పడింది? ఈ ప్రశ్నలకు సమాధానం వెతకాలి.

అమెరికాలో ఏమయింది?
అమెరికాలోని బహుళ జాతి కంపెనీలు తమ లాభాల వెంపరలాటలో వుద్యోగులను, కార్మికులను లక్షలాదిగా వుపాధినుండి తొలగిస్తున్నాయి. ఫలితంగా అమెరికా ప్రజల కొనుగోలు శక్తి పడిపోయింది. రోజువారీ జీవనం గడ్డుగా మారిన స్థితిలో కంప్యూటర్లకు డిమాండ్ పడిపోయింది. కంప్యూటర్ కంపెనీలు, సాఫ్ట్వేర్ కంపెనీలు తమ అమ్మకాలు తగ్గిపోతున్నాయని, లాభాలు కరిగిపోతున్నాయని ప్రకటించాయి.

దాంతో అమెరికా షేర్ మార్కెట్ కుప్పకూలింది. షేర్ విలువ గత సంవత్సరంతో పోల్చినపుడు 60శాతం పడిపోయింది. 1945 తరువాత ఇంత పతనం ఎప్పుడూ రాలేదు. ఇటీవల వచ్చిన సమాచార సాంకేతిక విప్లవం పెట్టుబడిదారీదేశాలను కొంతకాలం మాత్రమే ఆర్థిక సంక్షోభం నుండి బయటవేయగలదని రుజువయింది. ఉత్పత్తి రంగానికి సహాయకారిగా వుండాల్సిన ఐ.టి.రంగం, ఉత్పత్తి రంగ అభివృద్ధితో నిమిత్తం లేకుండా ఎల్లకాలం ముందుకు పోలేదని తెలిసిపోయింది.


ఇతర దేశాలపై ప్రభావం

90వ దశకంలో ఆర్థిక సంక్షోభంలో పడిన జపాన్ మీద మరో పెద్ద పిడుగుపడింది. టెలికం, ఎలక్ట్రానిక్స్, కంప్యూటర్లు, కార్లు ఎగుమతికి అమెరికా మీద ఆధారపడ్డ జపాన్ డీలా పడింది. దాని షేర్ మార్కెట్ 16నం॥ క్రితం వున్న స్థాయికి పడిపోయింది. అంతకుముందు వచ్చిన ఆర్థిక సంక్షోభం వల్ల అప్పుల్లో కూరుకుపోయిన థాయిలాండ్, ఇండోనేషియా, పిలిప్పైన్స్ కు ఇది మరోదెబ్బ. థాయిలాండ్ లో షేర్ విలువ 50శాతం పడిపోయింది. దక్షిణ కొరియాలో 50శాతం, తైవాన్ లో 30శాతం విలువలను షేర్లు కోల్పోయాయి.

కొన్ని ఆసియా దేశాల ఉత్పత్తులలో 30శాతం అమెరికాకు ఎగుమతి అయ్యేవి. అవి ఇప్పుడు 20శాతానికి తగ్గిపోయాయి. మరికొన్ని దేశాలు తమ ఆర్థికాభివృద్ధి రేటులో 10శాతానికి అమెరికా మీద ఆధారపడాలట. అవన్నీ ఏం కావాలి ఇప్పుడు?

భారతదేశంపై ప్రభావం

ఇక్కడా వ్యవసాయ, పారిశ్రామిక ఉత్పత్తి రంగాలు డీలా పడ్డాయి. ఈ రెండూ గాకుండా ఐ.టి.రంగం లోనే మన భవిష్యత్తు వున్నట్లు ఇక్కడ పాలకులు ప్రచారం చేస్తున్నారు. అమెరికాలో ఏర్పడ్డ పరిణామాలతో ఐ.టి.రంగం కూడా ఇప్పుడు తుస్సుమంది. మనదేశం నుండి అమెరికాకు ఎగుమతి అయ్యే సాఫ్ట్వేర్ కు బ్రేకు పడ్డది. ఇన్ ఫోసిస్, నత్యం తదితర కంప్యూటర్ కంపెనీల షేర్ విలువ పడిపోయింది.



మరోవక్క అమెరికాలో సాఫ్ట్వేర్ ఇంజనీర్లుగా పనిచేస్తున్న భారతీయుల వుద్యోగాలకు ప్రమాదం ఏర్పడింది. ప్రధాన కంపెనీలన్నీ 5 నుండి 20శాతం మందిని వుద్యోగాల నుండి తొలగిస్తున్నాయి.

భారతదేశం నుండి అమెరికాకు వెళ్ళే ఇతర ఎగుమతులకు కూడా ఇప్పుడు గిరాకీ వుండదు. ప్రపంచీకరణను సమర్థించేవారు ఇప్పుడేమి సమాధానం చెబుతారు?

షేర్ మార్కెట్ కుంభకోణం

అమెరికా షేర్ మార్కెట్ పతనమయిన తరువాత ఆ ప్రభావం మనదేశ షేర్ మార్కెట్ పై కూడా పడింది. అమెరికాకు సాఫ్ట్వేర్ ఎగుమతులు తగ్గిపోయి భారతీయ కంప్యూటర్ కంపెనీలు దెబ్బతిన్నందువలననే ఈ పరిణామం వచ్చింది. అమెరికా ప్రభావం పడినందువలన షేర్ విలువ పడిపోయి నష్టాలు రావటం ఒకవేపు నడుస్తుండగా, మరోవైపు మార్కెట్ లో బయట పడిన కుంభకోణం సామాన్య ఇన్వెస్టర్లను మరింత నష్టాలపాలు చేసింది.

1992లో వచ్చిన హార్వర్డ్ మోహతా కుంభకోణం వలన మనరాష్ట్రంలోనే చాలామంది వందలాది కోట్ల రూపాయలు నష్టపోయారు. ఇప్పుడు కూడా ప్రయివేటు బ్యాంకుల అండదండలతో కొంతమంది బ్రోకర్లు కొన్ని షేర్ విలువను రిగ్గింగ్ ద్వారా కృత్రిమంగా పెరిగేట్లు చేశారు. అమెరికా పరిణామం వల్ల ఆ షేర్ విలువ పడిపోవటంతో ఆ బ్రోకర్లు అమ్మకాల ప్రయత్నంలో వున్నారని, చెల్లింపుల సంక్షోభంలో పడ్డారని ముందుగానే తెలిసిన మరికొంతమంది బ్రోకర్లు అమ్మకాలు చేసి మార్కెట్ ను మరింత సంక్షోభంలో పడేశారు. షేర్ మార్కెట్ లో పెట్టుబడులు పెట్టిన సామాన్య ప్రజలంతా నష్టపోయారు.

-అజయ్ కుమార్

చేతి వృత్తులకు రక్షణ కల్పించాలి

జీవనోపాధి లక్ష్యంగా చేతివృత్తులను రక్షించాలని, వృత్తిదారులకు సామాజిక భద్రత కల్పించాలని, సంక్షేమ చర్యలను కొనసాగించాలని డిమాండ్ చేస్తూ రాజధానిలో ఇటీవల వరుసగా ధర్నాలు జరిగాయి.

ఆంధ్రప్రదేశ్ చేతివృత్తుల సమన్వయ కమిటీ ఆధ్వర్యంలో మార్చి



12నుండి 17వరకు ఇందిరాపార్కు వద్ద జరిగిన ధర్నాల్లో వివిధ వృత్తులకు సంబంధించిన కార్మికులు వేలాదిగా పాల్గొన్నారు.

రాష్ట్రంలో సంఖ్యరీత్యా నాల్గవ వంతుమందిగా వున్న వృత్తిదారులవట్ల కేంద్ర, రాష్ట్ర ప్రభుత్వాలు నిర్లక్ష్యంగా వ్యవహరిస్తున్నాయి. ప్రవంచీకరణ, ప్రైవేటీకరణ, నరళీకరణ నేపథ్యంలో బహుళజాతి కంపెనీలకు, గుత్తపెట్టుబడిదారులకు ప్రభుత్వాలు రాయితీలు గుమ్మరిస్తూ వృత్తిదారుల్ని ఉపాధిరహితుల్ని చేస్తున్నాయి. బడ్జెట్ ప్రతిపాదనలు చేతివృత్తులు ధ్వంసం అయ్యే రీతిలో ఉన్నాయి" అంటూ ధర్నాల సందర్భంగా వృత్తిదారులు విమర్శించారు.

12న ఆంధ్రప్రదేశ్ గొర్రెల మేకల పెంపకందారుల సంఘంచే ధర్నాతోపాటు ప్రదర్శన సభ జరిగాయి. రెండువేల మంది పాల్గొన్నారు. గొర్రెల సమగ్ర అభివృద్ధి పథకానికి కేటాయించిన రు. 86కోట్లు ఖర్చుపెట్టాలని డిమాండ్ చేశారు. సహకార సంఘాల జిల్లా అధ్యక్షులు కూడా పాల్గొన్నారు.

13న ఆంధ్రప్రదేశ్ కైర, దాయ, వాయిద్య వృత్తిదారుల సంఘం ఆధ్వర్యంలో ధర్నా జరిగింది. రోడ్లు వెడల్పు కార్యక్రమంలో నష్టపోయినవారికి నష్టపరిహారం చెల్లించాలని, బడ్జెట్లో విధించిన వృత్తిపన్నును రద్దు చేయాలని డిమాండ్ చేశారు.


14న ఆంధ్రప్రదేశ్ కల్లుగీత కార్మిక సంఘం ఆధ్వర్యంలో ధర్నా జరిగింది. ఎక్సైజు చట్టాన్ని క్రమబద్ధీకరించాలని, నాటుసారా బెల్టుషాపులను రద్దు చేయాలని, వృత్తిలో ప్రమాదానికి గురై మరణించినవారి కుటుంబాలకు ఎక్స్ గ్రేషియో ఇవ్వాలని డిమాండ్ చేశారు.

15న ఆంధ్రప్రదేశ్ చేనేత కార్మిక సంఘం ఆధ్వర్యంలో ధర్నా జరిగింది. ఆప్కా బకాయిలను వడ్డీతో సహా తక్షణమే చెల్లించాలని, చేనేత రిజర్వేషన్ చట్టం అమలు జరపాలని, ఆకలిచావులు, ఆత్మహత్యలను నివారించాలని, డిమాండ్ చేశారు.

16న అఖిల భారత మత్స్య కార్మికుల, మత్స్య కార్మిక సమాఖ్య, ఎ.పి. కన్వీనింగ్ కమిటీ ఆధ్వర్యంలో ధర్నా జరిగింది. ప్రభుత్వం చేపపిల్లల ఉత్పత్తి కేంద్రాలు ఏర్పరిచి, సహకార సంగలకు సరైన చేయాలని మార్కెట్ వసతి కల్పించాలని డిమాండ్ చేశారు.

17న ఆంధ్రప్రదేశ్ రజక వృత్తిదారుల సంఘం ఆధ్వర్యంలో ధర్నా జరిగింది. రజక వృత్తికి అవసరమయ్యే నీటి వసతికి ప్రభుత్వమే బాధ్యత తీసుకోవాలని, దోబీఫాట్లు నిర్మించి యివ్వాలని, బట్టలు ఆరేసుకునేందుకు రజకులకు భూములు ఇవ్వాలని డిమాండ్ చేశారు.

ప్రతిరోజు ఈ ధర్నాలో దాదాపు ఐదువందల మంది పాల్గొన్నారు. వివిధ జిల్లాలనుండి ముఖ్యులు హాజరయ్యారు. ధర్నాకు ముందు డప్పులతో, మేళతాళాలతో, విచిత్ర వేషాలతో, ప్రదర్శనలు జరిగాయి.



వివిధ వృత్తి సంఘాల నాయకులతో పాటు శాసనసభ్యులు శ్రీ నోముల నర్సింహయ్య, శ్రీమతి కొండ సురేఖ ప్రభుత్వం ఉపన్యసించారు. రైతు నాయకులు శ్రీ కొరటాల సత్యనారాయణ, శ్రీ మల్లారెడ్డిలు మద్దతు పలికారు. ధర్నా అనంతరం ప్రతిరోజు సంబంధిత మంత్రిని కలిసి మెమోరాండం సమర్పించారు.

రాజధానిలో ప్రప్రథమంగా జరిగిన ఈ వరుసధర్నాలు భవిష్యత్లో రాష్ట్ర వ్యాప్తంగా జరిగే వృత్తిదారుల ఐక్య ఉద్యమానికి శంఖారావం పూరించాయని సమన్వయ కమిటీ నాయకులు శ్రీయుతులు జి. రామచంద్రరావు, కె. శాంతారావు, జమలయ్య, డి. నాగరాజు, వెల్లెల బాలక్రిష్ణలు ఈ సందర్భంగా తెలియజేశాడు. ●

రాష్ట్రంలో కుల వివక్ష అంతమయ్యే వరకు పోరాటం

కులవివక్ష వ్యతిరేక పోరాట కమిటీ జరిపిన సదస్సులో వక్తల పిలుపు

తరతరాలుగా సమాజంలో కొనసాగుతున్న కుల వివక్షకు, అంటరానితనానికి వ్యతిరేకంగా ప్రారంభమైన కుల వివక్ష వ్యతిరేక పోరాట కమిటీ మరోసారి రాష్ట్ర వ్యాప్తంగా ఉద్యమాన్ని ఉధృతం చేయడానికి సన్నద్ధమవుతోంది. అంబేద్కర్ జయంతి ఏప్రిల్ 14ను ముహూర్తంగా నిర్ణయించింది. అందులో భాగంగానే ఆదివారంనాడు (25-3-2001) హైదరాబాద్ సుందరయ్యవిజ్ఞానకేంద్రంలో “సామాజిక న్యాయం - ఎదురవుతున్న సవాళ్ళు” అనే అంశంపై సదస్సును నిర్వహించింది. ఈ సదస్సును ప్రారంభిస్తూ లోక్సభ స్పీకర్ మాట్లాడుతూ స్వాతంత్ర్యానంతరం శాస్త్ర, సాంకేతిక రంగంలో ఎంతో అభివృద్ధి సాధిస్తున్న తరుణంలో కుల అణచివేతలు, అంటరానితనం కొనసాగడం బాధాకరం అన్నారు. దేశం నుంచి బ్రిటీషు పాలకులను పారదోలడానికి సాగించినటువంటి మరోపోరాటం రాష్ట్రం కులనిర్మూలన అంటరానితనం కులవివక్షత అంతమయ్యేవరకు సాగించాల్సివుందని అన్నారు.

కులాలు లేని సమాజం నిర్మాణం జరగాల్సిన సమయంలో కులం పేరుతో సంఘాలు పెట్టుకొని ఉనికిని దాటుకునే పరిస్థితి తలెత్తడం దురదృష్టకరమని, కులాల పేరిట గ్రూపుల ఏర్పాటు చేసి రాజకీయ లబ్ధిపొందడం బాధాకరమన్నారు. రాజ్యాంగంలో చట్టం ముందు అందరూ సమానులే అని పేర్కొన్నారు. అని అది ఆచరణలో విఫలమైందన్నారు. ఓటుకు సమాన విలువనిచ్చే సమాజం ఆ ఓటువేసే మనుషులకు మాత్రం ఆ హక్కును కాదనడం విచారకరం అన్నారు. 1998లో ఏర్పడిన ఆంధ్రప్రదేశ్ కులవివక్ష వ్యతిరేక పోరాట కమిటీ అనతికాలంలోనే రాష్ట్రం నలుమూలలకు విస్తరించింది. నుమారు మూడువేల దళాలతో పదివేల గ్రామాల్లో కుల వ్యవస్థ తీవ్రతను వెల్లడించడానికి సర్వే నిర్వహించింది. రాష్ట్రంలో ఇప్పటికీ వివిధ రూపాల్లో నిరాటంకంగా కొనసాగుతున్న వివక్ష రూపాలను బట్టబయలు చేసింది. అంటరానితనం, కుల వివక్షకు వ్యతిరేకంగా ఆరునెలలపాటు పెద్దఎత్తున ప్రత్యేక క్యాంపెయిన్ నిర్వహించింది. 1999 మార్చి 22న

వేలాది మంది దళిత, గిరిజన, వెనకబడిన వర్గాలు కులవివక్ష వ్యతిరేక ఉద్యమకారులతో ప్రదర్శన నిర్వహించింది. ఈ ప్రదర్శనను భగ్నం చేయడానికి ప్రభుత్వం నిర్బంధకాండను ప్రయోగించి విఫలమయింది. అసెంబ్లీలో సైతం నాలుగు గంటలపాటు చర్చకు పట్టుబడితే దళితులపై జరుగుతున్న దాడులను ఖండిస్తూ ఏకగ్రీవ తీర్మానాన్ని ఆమోదించింది. తప్పనిసరి పరిస్థితుల్లో జస్టిస్ పున్నయ్య కమిషన్ ను ఏర్పాటు చేసింది. రాష్ట్రంలో దళితులపై జరుగుతున్న దాడులపై విచారించి తగు చర్యలు తీసుకుంటామని భవిష్యత్తులో జరగకుండా చూడటానికే జస్టిస్ పున్నయ్య కమిషన్ ను ఏర్పాటు చేసామని ప్రభుత్వం గత రెండు సంవత్సరాలుగా చెబుతూనే ఉంది. ఇంత వరకూ జస్టిస్ పున్నయ్య కమిషన్ రిపోర్టు వెలుగుచూడలేదు. 1991లో ప్రధానమంత్రి అధ్యక్షతన ముఖ్యమంత్రుల సమావేశం జరిగింది. జిల్లా కలెక్టర్ చైర్మన్ గా విజిలెన్స్ కమిటీలు ఏర్పాటు చేయించాలనీ, తరచూ సమావేశాలు జరగాలనీ సమావేశం నిర్ణయించింది. దళితుల రక్షణకై కమిటీ పనిచేయాలని దీని సారాంశం. విజిలెన్స్ కమిటీల ఏర్పాటు ఎలా ఉందో మనం చూస్తూనే ఉన్నాం. రోజు, రోజుకు దళితులపై దాడులు, మానభంగాలు, దౌర్జన్యాలు, గృహదహనాలు, హత్యలు, సాంఘిక బహిష్కరణలు పెచ్చరిల్లుతూనే ఉన్నాయి. ఏరోజు పేపరు చూసినా ఇలాంటి సంఘటనలు సర్వసాధారణమైనాయి. ఇదేమని దళితులు ప్రశ్నిస్తే పెత్తందార్లు మరింత రెచ్చిపోయి అరాచకాలకు పాల్పడు తున్నారు. దళితులపై దాడులు చేయడం తమ జన్మతః వచ్చిన హక్కుగా వారు భావిస్తున్నారు. అగ్రకుల పెత్తందార్లకు రక్షణ కల్పించడం ప్రభుత్వం తన పవిత్ర బాధ్యతగా భావిస్తోంది. రిజర్వేషన్ లాంటి కొద్దిపాటి సౌకర్యాలను ఆసరా చేసుకుని చదువుకోవడం, ఉద్యోగాలు చేయడం, నభ్యసనసమాజంలో కలసి తిరగడం పెత్తందారులు సహించలేకపోతున్నారు. ప్రపంచబ్యాంకు షరతులు, ప్రపంచీకరణ, సరళీకరణ, ప్రయివేటీకరణ విధానాలకు దళితులకున్న అరకొర

(మిగతా 15వ పేజీలో)



బజెసి తాజా బడ్జెట్ - ఒక విశ్లేషణాత్మక పరిశీలన

సీతారాం ఏచూరి

కేంద్రప్రభుత్వం ఇటీవల ప్రవేశపెట్టిన బడ్జెట్ పై వెల్లివిరుస్తున్న అత్యుత్సాహం కొత్తదేమీ కాదు. అసహజమైనది కాదు. 1997-98 నాటి చిదంబరం "కలల బడ్జెట్" వెలువడిన సమయంలో కూడ ఈ రకమైన అత్యుత్సాహమే పొంగిపారలింది. కుచించుకుపోయే డిమాండ్ (అంటే ప్రజల కోనుగోలు శక్తి) ను ఎలా పెంచాలన్నది అసలు సమస్య. దీన్ని పరిష్కరించడానికి బదులు పెట్టుబడిదారులకు రాయితీలిస్తే దేశ ఆర్థికవ్యవస్థ బ్రహ్మాండంగా పెరిగిపోతుందని ఆ బడ్జెట్ చెప్పింది.

ఆ బడ్జెట్ నికర ఫలితమేమంటే ఆ ఏడాది చివరి నాటికి కార్పొరేట్ రంగం పెట్టే పెట్టుబడులు తగ్గిపోయాయి. తయారీరంగంలో



పెరుగుదల అతి తక్కువగా 2.5% కాగా, స్థూలజాతీయోత్పత్తి 4.8%కి పడిపోయింది. ఒక్కమాటలో చెప్పాలంటే ఒక ప్రక్క పెట్టుబడిదారులకు పన్నుల రాయితీల వంటి నజరానాలు ఇస్తూ, మరోప్రక్క పన్నులద్వారా రెవిన్యూ ఆదాయాన్ని పెంచుకోవటం ద్వారా అత్యధిక మంది సామాన్య ప్రజలపై భారం వేశారు. దీనివల్ల డిమాండు మరింత కుచించుకుపోయి, మాంద్యం నెలకొన్నది.

ఇదే విధానాన్ని 2001-02 బడ్జెట్ మరోసారి అమలుచేయబూనుకున్నది. రూ.5,500కోట్ల మేర పన్నుల రాయితీలు, చిన్న మొత్తాలు పొదుపుచేసుకున్న వారి ప్రయోజనాలను ఫణంగా పెట్టి (పెట్టుబడిదారులకిచ్చిన) వడ్డీరేట్ల తగ్గింపు, కార్మిక సంబంధాల్లో పెట్టుబడిదారుల ఇష్టారాజ్యం నెలకొల్పడం, కారుచౌకగా ప్రభుత్వరంగ సంస్థలను అమ్మటంవంటివన్నీ పెట్టుబడిదారులకు ఉత్సాహాన్నిచ్చేవే. అందుకే ఈ బడ్జెట్ పెట్టుబడిదారులకొరకు పెట్టుబడిదారుల ద్వారా, పెట్టుబడిదారులచే తయారుచేయబడింది.

ధనికులకు సజ్జడీలు

సబ్సిడీలు 2రకాలు ఒకటి. అణగారిన జనం కోసం ప్రభుత్వమే తమ ఆదాయం నుండి కొంత ఖర్చుచేసి ఊరట కల్పించటం. రెండవది ప్రభుత్వం కొన్నిరకాల పన్నుల వసూళ్ళు నిలిపి వేయటం ద్వారా పెట్టుబడిదారులకు సౌకర్యాలు కల్పించడం. ఈ బడ్జెట్ రెండవదాన్నే ఎంచుకుంది. ఆ విధంగా దాని వర్గ స్వభావం మనకు అర్థం అవుతుంది.

కోట్లాది సామాన్యులను తీవ్రంగా దోపిడీ చేయడం ద్వారా మాత్రమే ఈ రాయితీలు ధనవంతులకివ్వగలిగింది. పంటలకు మద్దతు ధరలు ఇవ్వనిరాకరించడం, ప్రజాపంపిణీ వ్యవస్థను దెబ్బతీయడం ద్వారా కోట్లాది ప్రజలపై దాడిని ఎక్కుపెట్టారు. దారిద్ర్య రేఖకు దిగువనున్న

ప్రజలకు (గతంలో లాగా కాక)

ఇవ్వడానికి ఆయా రాష్ట్ర ప్రభుత్వాలకు కేవలం కొంతడబ్బు మాత్రం చెల్లిస్తారని బడ్జెట్ పేర్కొంది. ఇప్పటికే దివాళాలో వున్న రాష్ట్ర ప్రభుత్వాలు తమ అవనరాలకోసం ఆహార ధాన్యాలను తామే సేకరించి నిల్వ చేసుకోవాలని సూచించబడింది. ఇక ప్రజాపంపిణీ వ్యవస్థకు మంగళం పాడినట్లే.

ఒక ప్రక్క దేశంలోని అత్యధిక ప్రాంతాల్లో కరువు విలయతాండవం చేస్తుండగా, అనేక రాష్ట్రాల్లో రైతులు ఆత్మహత్యలు చేసుకుంటూండగా పై ప్రతిపాదన పెట్టడం మరి దుర్మార్గం.

విదేశీ వ్యవసాయ సరుకుల వల్ల మన వ్యవసాయోత్పత్తులు దివాళా తీస్తున్నాయి. వాటిని రక్షించడంకోసం దిగుమతి సుంకాలు పెంచామని చెప్పడం పరమబూటకం. చిన్న తరహా పరిశ్రమల రంగంలోకి విదేశీ బహుళజాతి సంస్థలను అనుమతించటం ద్వారా వాటిని కోలుకోలేని దెబ్బతీశారు. ప్రభుత్వ సైజ్ తగ్గించాలనే పేరుమీద రానున్న 5సం॥ల పాటు సం॥నికి 66000మంది ప్రభుత్వ ఉద్యోగులను ఇళ్ళకు పంపుతారు. ఇప్పటికీ రిక్రూట్మెంట్ పై వున్న నిషేధం కొనసాగడమేగాక, జాతీయ బ్యాంకుల్లో రిక్రూట్మెంట్ కి సంబంధించిన బి.ఎస్.ఆర్.బి.ని రద్దుచేశారు.

ఉద్యోగులపై దాడి:

ఒక ప్రక్క ఆర్థిక సర్వే దేశంలో ఉద్యోగావకాశాలు తగ్గిపోతున్నాయని చెప్తుండగా (ప్రభుత్వరంగంలో సున్నాశాతం, ప్రైవేటు రంగంలో 0.11% ఉపాధి పెరిగింది). వేలాది కార్మికుల్ని ఇళ్ళకు వంపేందుకు యజమానులకు పూర్తిస్వేచ్ఛనిస్తూ కార్మిక చట్టాల్లో మార్పులు చేస్తున్నారు.

ఆవిధంగా రిట్రెంచ్మెంట్లు, లేఆఫ్లు, ప్రభుత్వ డౌన్ సైజింగ్ ల వల్ల ఆర్థికాభివృద్ధి జరుగుతుందని మనకు చెప్తున్నారు. ఉపాధి

అవకాశాల్ని పెంచినపుడే ఆర్థికాభివృద్ధికి అర్థం ఉంటుంది. కాని (బి.జె.పి.వారి) బడ్జెట్ చెప్పేదేమంటే భవిష్యత్ లో ఎప్పుడో ఉద్యోగాలొస్తాయని ఇప్పుడు నిరుద్యోగాన్ని పెంచాలట!

ఉద్యోగాల్లో మిగిలే అదృష్టవంతులు సైతం దిగజారిన జీవన ప్రమాణాలతో వుంటారు. ఎందుకంటే బడ్జెట్ లో ప్రతిపాదించిన ఆ రెవిన్యూ వసూళ్ళంతా ప్రధానంగా పరోక్షపన్నులు, అందునా ఎక్సైజ్ పన్నుల ద్వారానే చేస్తారు. పట్టణ ధనికులు వినియోగించే కార్లు, కూల్ డ్రింక్స్ వంటి వాటిపై తగ్గించి కోట్లాది సామాన్య ప్రజలు వినియోగించే చక్కెర, అగ్గిపెట్టెలు, టూత్ బ్రష్లు, టీ, కాఫీ, బల్బులు, బిస్కెట్లు, పోస్టల్ మొన్న వాటిపై పన్నులు పెంచారు. పెరిగిన డీజిల్ రేట్లు వల్ల మొత్తం అన్ని నరుకుల ధరలు పెరుగుతాయి. వీటన్నిటికితోడు చిన్నమొత్తాల పాదుపుపై ఇచ్చే వడ్డీరేట్లు తగ్గించారు. ఈ మొత్తం చర్యలు అత్యధికమంది వేతనాలపై ఆధారపడ్డ ప్రజల కొనుగోలు శక్తిని తగ్గించివేస్తుంది. ఉన్నత మధ్య తరగతి ప్రజల కొనుగోలు శక్తిని కూడ ఈ బడ్జెట్ క్రిందికి నెడుతుంది. సం॥నికి రూ.

5లక్షల ఆదాయం ఉండే ఉద్యోగులకు వస్తు మినహాయింపుల వల్ల రూ. 18,600లు ప్రయోజనం కల్గేది. కాని ఇప్పుడు జీతంలో, ఇతర సౌకర్యాలను (పెర్క్స్) కూడ కలవడంవల్ల అదనంగా రూ. 89,129లు పన్ను చెల్లించాల్సి వస్తుంది. (మార్చి 2 ఎకనామిక్ టైమ్స్) వెరసి ఇక్కడ కూడ డిమాండు కుచించుకుపోవడాన్ని, తద్వారా మాంద్యం పెరగడాన్ని ఈ బడ్జెట్ త్వరితం చేస్తుంది.


సరళీకృత విధానాల సైద్ధాంతిక పునాది:

ప్రజలకు తక్కువగాను, పెట్టుబడికి ఎక్కువగాను సహకరించే ప్రభుత్వ విధానాలే సరళీకరణకు పునాది. సామాన్య ప్రజలకు సహకరించే పాత్ర నుండి ప్రభుత్వం క్రమంగా తప్పుకోవటం, పెట్టుబడిదారులకు సూపర్ లాభాలార్జించుకోవడానికి ప్రత్యక్షంగా సహకరించడం ఈ బడ్జెట్ ద్వారా మనం చూడవచ్చు. అందుకే విద్య, ఆరోగ్యం, ఆహారభద్రత, సాంఘిక, ఆర్థిక మౌలిక సదుపాయాల కల్పన వంటి వాటికి కేటాయింపులు తగ్గిపోయాయి. 1993-94, 2000-01 మధ్య అభివృద్ధి రంగ కేటాయింపులు స్థూల జాతీయోత్పత్తిలో 18.7% నుండి 17.8%కి పడిపోయాయి. ఇంతకంటే ఘోరమంటే ఇదే కాలంలో పెట్టుబడి రూపకల్పన (క్యాపిటల్ ఫార్మేషన్) అంటే ప్రజల ఆస్తుల రూపకల్పన, 5.8% నుండి 3.9%కు పడిపోయింది. (అంటే 1.9% తగ్గుదలన్నమాట!) 1% తగ్గుదలంటే రూ॥ 20000కోట్లు!

భవిష్యత్ ఆర్థిక వ్యవస్థ పెరుగుదలకు, దాని స్వస్థతకు ఈ క్యాపిటల్ ఫార్మేషన్ అత్యవసరం. కోట్లాది భారతీయుల్ని తీవ్ర దోపిడీకి గురిచేసి పెట్టుబడిదారులకు విశేష లాభాలు కల్పిస్తున్నారు. కొన్ని కీలక రంగాలకు ఈ బడ్జెట్ కేటాయింపులు నిజధరల్లో చూస్తే చాల తక్కువగా వున్నాయి. వ్యవసాయ రంగానికి, దాని నంబంధిత కార్యకలాపాలకు, గ్రామీణార్థికాభివృద్ధికి కేటాయింపులు బాగా తగ్గాయి. ఖనిజాలు, పరిశ్రమల రంగానికి కేటాయింపులు రూ. 1307కోట్లు (4%) తగ్గించారు.

కాబట్టి మౌలిక సదుపాయాల రూపకల్పనకు అత్యధిక ప్రాధాన్యమిస్తున్నామని ఉపన్యాసాల్లో చెప్పేదానికి, వాస్తవంగా బడ్జెట్లో కేటాయింపులకు సావత్త్యమే లేదు. ఒకవ్రక్క విద్యారంగానికి కేటాయింపులు 36.6% తగ్గించి, ఉన్నత విద్యారంగానికి ప్రాధాన్యమిస్తున్నట్లు ప్రధాని చెప్పకోవటం గర్హనీయం.

ప్రజలకు తక్కువ ప్రాధాన్యతినైనా, పెట్టుబడికి అన్నివిధాల సహకరించే విధానాలవల్ల కలిగే పరిణామమేమంటే పెరుగుతున్న ప్రజా ఉద్యమాలను నిర్ధాక్షిణ్యంగా అణచివేస్తున్నారు. గత సం॥ ఆంధ్రప్రదేశ్ లో



విద్యుత్ ఉద్యమ కారులపై సాగిన దమనకాండే దీనికి ప్రత్యక్ష నిదర్శనం.

ఎక్సైజ్ పన్నులు పెంచడం, దిగుమతి సుంకాలు తగ్గించడం ద్వారా విదేశీ పెట్టుబడికి ఈ బడ్జెట్ సాయం చేసింది. మనదేశంలోకి అత్యధిక నబ్బిడిలివ్వబడే అమెరికా, ఐరోపాదేశాల వ్యవసాయోత్పత్తులను పెద్దఎత్తున అనుమతించటం ద్వారా మన వ్యవసాయరంగాన్ని కోలుకోలేని

దెబ్బతీస్తున్నది ఎన్.డి.ఎ ప్రభుత్వం.

ఈ విధానాలను అవలంబించటం ద్వారా దేశ, విదేశ పెట్టుబడిదారులకు తాను నమ్మకమైన ఏజెంటునని రుజువు చేసుకోదల్చింది వాజ్ పాయ్ ప్రభుత్వం. ఆవిధంగా తన అధికార పీఠాన్ని భద్రంగా నిలబెట్టుకోవడానికి వారి నహాయం కోరుతున్నది. దిగజారుతున్న తమ జీవన ప్రమాణాలను మెరుగుచేసుకోవానికి ప్రజలు చేసే పోరాటాలను అణచివేస్తున్నది. ఆ విధమైన పోరాటాలనుండి ప్రజలదృష్టి మరల్చడానికి మతోన్మాదాన్ని ఎగదోస్తున్నది. మున్నెన్నడు ఎరుగని రీతిలో సాగుతున్న ఆర్థిక దాడికి జతగా మతం ఆధారంగా ప్రజల్లో చీలికలు సృష్టించబడుతున్నాయి. ఇది మన దేశ లౌకిక పునాదిని దెబ్బతీయడమే గాక సరళీకృత విధానాలకు పెరుగుతున్న ప్రతిఘటనను నిర్వీర్యంచేస్తుంది. ఆర్.ఎస్.ఎస్., బి.జె.పి.ల మతోన్మాద ఎజెండాతో, సరళీకరణ విధానాలను కలగలపడమే ఈ బడ్జెట్ యొక్క కీలకాంశం.

బాల్యోను బలిగాన్న బి.జె.పి.

మార్చి 3 నుండి భారత అల్యూమినియం కంపెనీ (బాల్కో) కార్మికులు నూటికి నూరుశాతం నిరవధిక సమ్మెకు పూనుకున్నారు. ఆరోజునుండి ఛత్తీస్‌ఘడ్ రాష్ట్రంలోని కోర్పా వద్ద ఉన్న బాల్కో కంపెనీని వేలాది మంది కార్మికులు, స్థానిక ప్రజలు, సమీప గ్రామాలనుండి వచ్చినవారు, విద్యార్థులు, యువకులు చుట్టుముట్టి దిగ్బంధనంలో ఉంచారు. ప్రతిరోజూ వేలాది మందితో నిరసన సభలు, ప్రదర్శనలు జరుగుతూనే ఉన్నాయి. మార్చి 4న, 15,000 మంది మహిళలలో కాగడాల ప్రదర్శన జరిగింది. ఈ సమ్మె నిరసనలకు “బాల్కో బచావ్ నాయక్ అభియాన్ తో నమితి” పిలుపునిచ్చినది. దానిలో ఐ.యన్.టి.యు.సి., ఎ.ఐ.టి.యు.సి., బి.యం.ఎస్., హెచ్.యం.ఎస్., సిఐటియు, యన్.ఎల్.ఓ. అనే సంస్థలు భాగస్వామ్యంగా ఉన్నాయి. జీతాలు, బోనస్‌లు పెంచమనే ఆర్థిక డిమాండ్‌పై కాదు వారు సమ్మె చేస్తున్నది. ప్రభుత్వ రంగంలోని “బాల్కో”ను “ప్రైవేటీకరణ” నుండి కాపాడాలనేది వారి డిమాండ్.

సిఐటియు అఖిలభారత నాయకులు తపన్ సేన్, సమర్ ముఖర్జీలు ఇప్పటికే కోర్పా వెళ్ళి సంఘీభావం ప్రకటించారు. విశాఖ పట్టణం నుండి అన్ని ప్రభుత్వ రంగ సంస్థలలోని అన్ని యూనియన్‌ల నాయకులు కోర్పాకు బస్సులో 24-03-01న తమ సంఘీభావం ప్రకటించడానికి బయలుదేరివెళ్ళినారు.

ఛత్తీస్‌ఘడ్ మెజారిటీ గల గిరిజన జనాభా రాష్ట్రం. ఆ రాష్ట్రంలో ప్రభుత్వరంగ సంస్థలలో ప్రధానమైనది “బాల్కో”. వ్రత్యక్షంగా 7000 మంది కార్మికులకు వరోక్షంగా మరి కొన్నివేల మందికి ఉపాధికల్పిస్తున్నది. ఆ ప్రాంతం అభివృద్ధికి ఎంతగానో తోడ్పడుతున్నది.

బాల్కో విలువ రూ.5500కోట్లు. 12 సం॥ల నుండి వరుసగా లాభాలతో నడుస్తున్న సంస్థ. గత సంవత్సరం రూ.55.89కోట్లు, ఈ సంవత్సరం రూ.110కోట్ల లాభం సంపాదించింది. పన్నులు, డ్యూటీల పేరుమీద ప్రభుత్వానికి ఈ సంవత్సరం రూ.170కోట్లు చెల్లించింది. రూ. 5500కోట్లు విలువచేసే ఈ పరిశ్రమలోని 51% వాటాలను కేవలం రూ.551కోట్లకు స్టేరిలైట్ అనే ప్రైవేటు కంపెనీకి ప్రభుత్వం దారాదత్తం చేసింది. బాల్కో పరిశ్రమ, బ్యాంక్ డిపాజిట్లు, సరుకు నిల్వలు, కొత్త యంత్రాలు పవర్‌ప్లాంట్లు విలువ మొత్తం రూ. 7410 కోట్లు కంటే ఎక్కువే ఉంటుంది. దానిలో 51% అంటే రూ 3705.00 కోట్లు కాని మార్కెట్‌లో షేర్ విలువ బట్టి రూ.551.00కోట్లకు అమ్మడం జరిగింది. షేర్ మార్కెట్టులో జరుగుతున్న మోసాలు షేర్ విలువను పడగట్టే పద్ధతి మనకు తెల్పిందే. దీని చూస్తే స్టేరిలైట్ కంపెనీకి బాల్కోను ఎదురించి కట్టబెట్టారు అనేది స్పష్టం. బాల్కో ఎంప్లాయిస్ యూనియన్ ప్రధాన కార్యదర్శి శ్రీ బ్రహ్మాసింగ్ చెప్పిన

వివరాలను పరిశీలిస్తే ఇది స్పష్టం అవుతుంది.

బాల్కో మొత్తం విలువ	రూ. 5,500.00 కోట్లు
స్టేరిలైట్ చెల్లించిన మొత్తం	రూ. 551.00కోట్లు
స్టేరిలైట్ నేరుగా (ఉచితంగా)పొందేవి	
1. బ్యాంక్‌లో ఎఫ్.డి.లు	రూ. 350-00 కోట్లు
2. అమ్మకంకు సిద్ధంగా ఉన్న సరుకు	రూ. 90-00 కోట్లు
3. ముడిసరుకు	రూ. 200-00 కోట్లు
4. స్టోర్స్‌లో ఉన్న సరుకులు	రూ. 70-00 కోట్లు
5. కొత్త రోలింగ్ యంత్రం	రూ. 200-00 కోట్లు
	రూ.910-00 కోట్లు

పై వాటితో పాటు

(ఎ) రూ.1000 కోట్ల విలువ చేసే 250 మెగావాట్ల పవర్‌ప్లాంట్

(ఏ) 15,000 ఎకరాలు బాక్సైట్ నిక్షేపాలు గల భూమిని (గిరిజన భూమి) సుప్రీంకోర్టు తీర్పుకు రాజ్యాంగానికి విరుద్ధంగా అప్పగించారు.

ఇంత దారుణమైన దోపిడీ కనుక ఛత్తీస్‌ఘడ్ ముఖ్యమంత్రి అజిత్ జోగి బాల్కో అమ్మకంపై “దేశ సంవదను వట్టవగలు దొంగలు దోచుకున్నట్లుగానే ఉన్నదని” వర్ణించారు. బాల్కో అమ్మకంలో డబ్బులు, అవినీతి చేతులు మారిన విషయంపై విచారణకు డిమాండ్ చేస్తే బి.జె.పి.

ప్రభుత్వం దాట వేస్తున్న తీరు గమనిస్తే అవినీతి తేటతెల్లం అవుతుంది.

ఐ.యం.యఫ్., ప్రపంచబ్యాంకు నిర్దేశించిన విధానాలకు పాలకులు నూతన ఆర్థిక, పారిశ్రామిక విధానాల పేరుతో 1991 నుండి దేశంలో అమలు జరుపుతున్నారు. 1991లో వ్రతివక్షంలో ఉన్న బి.జె.పి. వ్యూహాత్మక రంగాల ప్రైవేటీకరణకు పూనుకున్నది. ప్రశ్నిస్తే మా విధానాలను అప్పటి కాంగ్రెస్ ప్రభుత్వం హైజాక్



చేసిందని నిస్పృగుగా ప్రకటిస్తున్నారు. ఎన్.డి.ఎ. ప్రభుత్వం పరిస్థితి దినదిన గండంగా సాగుతున్నది. అధికారం చేజారక ముందే సాధ్యమైనంత ఎక్కువ లాభం చేకూర్చాలని బి.జె.పి. ఆరాటపడుతున్నది. అందుకే ప్రభుత్వరంగ సంస్థలలోని పెట్టుబడుల ఉపసంహరణకు వేసిన కమిటీని రద్దు చేసి ఏకంగా ఒక మంత్రిత్వశాఖనే ఏర్పాటు చేసి వార్షిక లక్ష్యాలను ప్రకటిస్తున్నది. వ్యూహాత్మక అమ్మకం అనే పేరుతో ఒకే పెట్టుబడిదారుడు 26% వాటాలను స్వంతం చేసుకుంటే పరిశ్రమ యాజమాన్యం కూడా అప్పచెప్పతామనే నిర్ణయం తీసుకొన్నది. అందుకే బాల్కో విషయంలో స్టేరిలైట్ 51% వాటాలను స్వీకరించిన వెంటనే యాజమాన్యం అప్పగించింది. పెట్టుబడిదారులకు లాభం చూకూర్చాలనే పూనకంలో బి.జె.పి. అన్ని విలువలను గాలికి వదిలేసింది. ఉదాహరణకు (1) బాల్కో ఆస్తులను లెక్క కట్టడానికి అనుభవంలేని వ్యక్తిని నియమించింది. 2.

□ ప్రైవేటీకరణ సమస్యలు

రాష్ట్ర ప్రభుత్వంకు తెలియకుండానే వ్యవహారం రహస్యంగా నడిపింది.

3. రాజ్యాంగంలోని 56వ షెడ్యూల్ ప్రకారం గిరిజన భూములకు రక్షణ కల్పించాల్సిన ప్రభుత్వమే చట్టాన్ని ఉల్లంఘించింది.

బాల్కో ప్రైవేటీకరణ ఒప్పందంలో ఒక ప్రధాన అంశం ఇలా ఉన్నది. ఒక సంవత్సరం వరకు కార్మికుల సర్వీసులకు నష్టం వాటిల్లదని అంటే సంవత్సరం తరువాత తిప్పలు తప్పవని చెప్పకనే చెప్పతున్నది.

అన్నివిధాలా పెట్టుబడిదారులకు లాభం చేసిన ప్రభుత్వం, కార్మికులకు ఉద్దేశ పూర్వంగా నష్టానికి మార్గం వేసింది.

“బాల్కో” పై జరిగిన ఈ దాడి ప్రభుత్వ రంగంపై నూతన తరహాదాడి. ఇది ఒక కొత్త నవాల్. దీన్ని బాల్కో కార్మికవర్గం, చత్తీష్ఘడ్ ముఖ్యమంత్రి, అక్కడ ప్రజలు స్వీకరించి ప్రతిఘటిస్తున్నారు. చత్తీష్ఘడ్ ముఖ్యమంత్రి మాటల్లోనే చెప్పాలంటే “బాల్కో రక్షణకోసం చట్టవరమైన సాధనాలవంటివి ఉపయోగించాం. ఇక

తేలాల్సినది వీధి పోరాటాలలోనే. అనేది వాస్తవం.”

బి.జె.పి.నాయకత్వంలోని ఎన్.డి.ఎ. ప్రభుత్వం బాల్కో వ్యవహారంలో విజయం సాధిస్తే దేశంలో లాభాల బాటలో ఉన్న టెలికం రంగం, ఆయిల్ రంగం, రైల్వే తదితర రంగాలను కూడా వెనువెంటనే ప్రైవేటీకరిస్తుంది.

బాల్కో వ్యవహారం పార్లమెంటు ఉభయసభలను కుదిపివేసింది. రాజ్యసభలో ప్రభుత్వ వాదన ఓడించబడింది. లోక్ సభలో మందబలంతో నెగ్గింది. పార్లమెంటులో తెలుగుదేశం సభ్యులు అవకాశ వాదం వారు ప్రైవేటీకరణకు అనుకూలమైన వారని స్పష్టం చేసింది. బి.జె.పి., ఎన్.డి.ఎ. వడవలో వ్రయాణిస్తున్న తెలుగుదేశం కూడ మన రాష్ట్రంలో 27 ప్రభుత్వరంగ సంస్థలను ప్రైవేటీకరిస్తానని ప్రకటించింది. కేంద్రంలోని

బి.జె.పి., రాష్ట్రంలోని తెలుగుదేశం పార్టీలు దేశ, ఆర్థిక స్వావలంబన దెబ్బతీసే విధానాలను కొనసాగిస్తున్నాయి.

అత్యధికంగా లాభాలు సంపాదిస్తున్న టెలికం రంగం పెట్రోలియం రంగం లాంటి 21 ప్రభుత్వరంగ సంస్థలను బి.జె.పి. ప్రభుత్వం ప్రైవేటీకరించడానికి రంగం సిద్ధం చేసింది. బాల్కో, ప్రైవేటీకరణ అనే పేరుతో ఒక శ్యాంపుల్ ప్రయోగం చేసారు. ఇక్కడ

మందు పనిచేస్తే ఇక జూలై 20 నాటికి మరో 20 అగ్రశ్రేణి కంపెనీలపై ప్రయోగిస్తారు. అందుకనే పురిటిలోనే కార్మికవర్గం ఈ ప్రయత్నాన్ని ఓడించాలి. అందుకే బాల్కో పోరాటం ఒక నూతన అధ్యాయం.

1990 దశకం మధ్యభాగంలో ఉత్తరప్రదేశ్ లోని ప్రభుత్వరంగంలోని దల్లా సిమెంట్ కంపెనీని అప్పటి ప్రభుత్వం ప్రైవేట్ పెట్టుబడిదారుడు దాల్మియా కు అప్పజెప్పింది.

రూ.750కోట్ల ఆస్తిని కేవలం రూ.25కోట్ల అడ్వాన్స్ కే అప్పజెప్పారు. అప్పుడు కూడ గోదాములలో దాదాపు రూ. 150కోట్ల విలువ చేసే సిమెంట్ నిల్వలు ఉన్నాయి. అంటే ఎదురిచ్చి పరిశ్రమను అప్పజెప్పినట్లయింది. అప్పుడు దల్లా సిమెంట్ కార్మికులు సి.ఐ.టి.యు. నాయకత్వంలో ప్రతిఘటించారు. పోలీస్ కాల్పుల్లో నలుగురు కార్మికులు నేలకొరిగారు. ఆ బలిదానం ఫలితంగా దల్లా సిమెంట్ ను మళ్ళీ ప్రభుత్వరంగంలోనే కొనసాగేలా విజయం సాధించారు.

ఇప్పుడు కూడ “బాల్కో” కార్మికులు దల్లా కార్మికులలాగానే వీరోచితంగా పోరాడుతున్నారు వారి దేశభక్తియుత పోరాటం తప్పక విజయం సాధించాలని కోరుకుందాం

- టి.యన్.వెంకటరమణ •



(11వ పేజీ తరువాయి)

కులవివక్ష

సౌకర్యాలను సహితం ఊడపీకడానికి చిక్కిన మహత్తర అవకాశాలుగా పెత్తందార్లు సంబరపడుతున్నారు. అత్యుత్సాహంతో అమలుకు పూనుకున్నారు. మన రాష్ట్రం ఈ విధానాలను అమలు పరచడంలో అన్ని రాష్ట్రాలకంటే ముందున్నది. ప్రభుత్వరంగ సంస్థలను, ప్రభుత్వ సర్వీసులను ప్రయివేటీకరిస్తున్నారు. డిపార్ట్ మెంట్లను ఎత్తివేస్తున్నారు. ఉన్న ఉద్యోగాలను తగ్గిస్తున్నారు. అనేక సంవత్సరాలుగా రిక్రూట్ మెంట్లు లేవు. ఈ చర్యల వల్ల మొట్టమొదట నష్టపోతున్నది దళితులే. షెడ్యూల్లు కులాలు, తరగతుల అభ్యర్థులతో నింపాల్సిన 35,000 బ్యాక్ లాగ్ పోస్టులు సంవత్సరాల తరబడి ఖాళీగానే ఉన్నాయి. 2000 ఫిబ్రవరి 22నాటికి పైపోస్టులన్నింటినీ భర్తీ చేయాలని హైకోర్టు ఆదేశాలిచ్చినా ప్రభుత్వం ఖాతరు చేయలేదు. దళితులకు భూములు, ఫ్యాక్టరీలు లాంటి ఉత్పత్తి సాధనాలు లేవు. కూలి వనులే వారి జీవనాధారం. అలాంటి వారు ప్రయివేటు విద్యాసంస్థల్లో తమ పిల్లలను చదివించడం అసాధ్యం. ఇంతకాలం దళితులందరికీ ఉన్న ప్రత్యామ్నాయం ఒక్కటే. అది సాంఘిక సంక్షేమ హస్తాల్లో ఉండటం, ప్రభుత్వ పాఠశాలల్లో చదువుకోవడం. రిజర్వేషన్ల ఫలితంగా వచ్చిన ఉద్యోగాలకై ప్రయత్నించడం, లేకపోతే నిరీక్షించడం. పాలక వర్గాల

తాజా విధానాలతో ప్రస్తుతం దళితుల పరిస్థితి అగమ్యగోచరంగా మారింది. దళితుల హక్కులను కాలరాస్తున్న దాడులు, దౌర్జన్యాలు జరుగుతున్న ఈ తరుణంలో అణచివేయబడుతున్న వాళ్ళంతా ఐక్యమై పోరాడాల్సి ఉంది.

ఈ సదస్సులో కులవివక్ష కమిటీ రాష్ట్ర నాయకులు బి.వి.రాఘవులు మాట్లాడుతూ రాజ్యాంగాన్ని అచేతనావస్థలో వుంచి అనేకపోరాటాల ద్వారా సాధించుకున్న ప్రభుత్వరంగాన్ని నాశనం చేయడం ద్వారా కేంద్ర, రాష్ట్ర ప్రభుత్వాలు సామాజిక న్యాయానికి తూట్లు పొడుస్తున్నాయని విమర్శించారు. రాష్ట్ర గ్రామీణ పేదరిక నిర్మూలన సంస్థ డైరెక్టర్ కె.రాజు (ఐ.ఎ.ఎస్.), ప్రొఫెసర్ నాంచారయ్య, ప్రొఫెసర్ సునీతారాణి, ఎస్.వి. యూనివర్సిటీ మాజీ వైస్ ఛాన్సలర్ ఇనాక్ తదితరులు మాట్లాడారు. రాష్ట్ర కార్యదర్శి జాన్ వెస్లీ కార్యదర్శి నివేదిక ప్రవేశపెట్టగా రాష్ట్ర అధ్యక్షులు పాటూరి రామయ్య సదస్సుకు అధ్యక్షత వహించారు. తొలుత కులవివక్ష రాష్ట్ర నాయకులు వెంకట్ అతిథులను ఆహ్వానించగా జి. రాములు వందన సమర్పణతో సదస్సు ముగిసింది. ఈ సదస్సులో దళిత సాహితీవేత్తలు, దళితసంఘాల ప్రతినిధులు, స్వచ్ఛంద సంఘాల ప్రజాసంఘాల నాయకులు పాల్గొన్నారు.

శ్రామిక మహిళలపై లైంగిక వేధింపులు

ఫిర్యాదు కమిటీల పని - తీరుతెన్నులు

పని ప్రదేశాలలో మహిళలపై లైంగిక వేధింపులను వ్యతిరేకిస్తూ 1997లో సుప్రీంకోర్టు ఒక చారిత్రాత్మక తీర్పునిచ్చింది. ఈ సందర్భంలోనే - ఇటువంటి లైంగిక వేధింపులను అరికట్టటానికి, బాధితులను రక్షించటానికి ఎటువంటి శాసనం లేకపోవటం విచరకరమని సుప్రీంకోర్టు అభిప్రాయపడింది. అంతేకాక దీనికి సంబంధించి ఒక చట్టం తీసుకురావాలని ప్రకటిస్తూనే, అప్పటివరకు తన తీర్పునే ఒక మైలురాయిగా భావించి అమలుచేయాలని కూడా సుప్రీంకోర్టు ఆదేశించింది. ఇందుకోసం కొన్ని మార్గదర్శక సూత్రాలను కూడా జారీ చేసింది.

ప్రతి సంస్థలోను (ప్రభుత్వ, ప్రభుత్వేతర) ఫిర్యాదుల కమిటీలను ఏర్పాటు చేయాలి. దీనిలో 50% ఎక్కువమంది మహిళా సభ్యులు ఉండాలి. కమిటీలో ప్రధాన బాధ్యురాలు మహిళ ఉండాలి. అంతేకాక నిష్పక్షపాతంగా తీర్పు వచ్చేందుకు వీలుగా మహిళా సంఘాలనుండి ఒక ప్రతినిధిని కూడా కమిటీలో సభ్యురాలిగా తీసుకోవాలి. దోషిపై చర్య తీసుకునేందుకు, నమన్యను పరిష్కరించేందుకు ఈ ఫిర్యాదుల కమిటీకి మూర్తి అధికారం ఉంటుంది.

అయితే దురదృష్టవశాత్తూ చాల తక్కువ సంస్థలు మాత్రమే సుప్రీంకోర్టు తీర్పును అమలుచేస్తూ ఫిర్యాదుల కమిటీలు వేశాయి. ఇటువంటి తీర్పు వెలువడిన సంగతి కూడా చాలమంది మహిళలకు తెలియకపోవటం శోచనీయం. తెలిసిన వారు కూడా తమ తమ సంస్థల్లో ఫిర్యాదుల కమిటీలు వేయించుకోవటానికి చాలా కష్టపడవలసి వచ్చింది. కొన్నిచోట్ల యాజమాన్యాలు తమకనుకూలమైన వారిని కమిటీ సభ్యులుగా నియమించటం జరిగింది.

కొన్ని సంస్థల్లో ఫిర్యాదుల కమిటీలు సక్రమంగా పనిచేస్తూ శ్రామిక మహిళలకు వెసులుబాటు, న్యాయం జరిగేలా కృషి చేస్తున్నప్పటికీ అనేక చోట్ల ఈ రకంగా జరగటంలేదు. ఫిర్యాదు చేయటానికి వెళ్లిన మహిళను నిరుత్సాహ పరిచేవిధంగా కమిటీ సభ్యులు మాట్లాడటం జరుగుతోంది. ఫిర్యాదినే ఒక నేరస్తురాలిగా చూసిన సంఘటనలు కూడా లేకపోలేదు. ప్రజలకు న్యాయం చేకూర్చాల్సిన న్యాయ వ్యవస్థలో కూడా మహిళలపై వేధింపులు జరగటమే కాకుండా న్యాయం కోరిన బాధితురాలని అపహాస్యం చేసిన సంఘటనలు కూడా ఉన్నాయి. ఉదాహరణకి ఇటీవల మద్రాసు హైకోర్టులోని ఒక ఉద్యోగినిపై పై అధికారి వేధింపుకు

పాల్పడగా ఆమె ఉన్నతాధికారికి ఫిర్యాదుచేసింది. కంటి తుడుపు చర్యగా ఒక పురుషుని ఎంక్వైరీ అధికారిగా నియమించారు. దీనిని సవాలు చేస్తూ, సుప్రీంకోర్టు తీర్పును అమలుచేస్తూ వెంటనే ఒక ఫిర్యాదుల కమిటీని వెయ్యాలిందిగా బాధితురాలు కోర్టును కోరింది. అయితే న్యాయానా హైకోర్టు ప్రధాన న్యాయమూర్తి దీనిని ఖండించారు. న్యాయ స్థానాల పరిధిలోకి ఈ తీర్పు రాదని, అందువల్ల అటువంటి కమిటీలు వేయాల్సిన అవసరం లేదని సదరు ప్రధాన న్యాయమూర్తి గారు సెలవిచ్చారు. హైకోర్టు అడ్వకేట్లందరూ వెంటనే స్పందించి, బాధితురాలికి మద్దతునిస్తూ సంతకాల సేకరణ చేసి, ప్రధాన న్యాయమూర్తికి వినతిపత్రం సమర్పించారు. దానికి కూడా స్పందించని, ప్రధాన న్యాయమూర్తిగారు “న్యాయం దృష్టిలో స్త్రీ, పురుషులు సమానులేనని, న్యాయవ్యవస్థలో స్త్రీ పురుషులు సామరస్యంతో ఉన్నారని చెబుతూ, సుప్రీంకోర్టు తీర్పు తర్వాతనే స్త్రీలు ఫిర్యాదు చేయటం మొదలయిందని సెలవిచ్చారు”. అయితే అడ్వకేట్లు అంతటితో ఆగలేదు. వారు ఫిర్యాదుల కమిటీలు వేయించటంలో ఇంకా తమ కృషిని కొనసాగిస్తున్నారు.



కోర్టులో కేసు జరుగుతున్న సందర్భంలో కూడా ప్రతి స్థాయిలో ఏం జరుగుతోంది తెలుసుకునేందుకు ఫిర్యాదికి అధికారం ఉంది. ఆమె చర్చల్లో భాగస్వామి అయ్యేందుకు హక్కు ఉంది. ఆమెను కేవలం ఒక సాక్షిగా మాత్రమే కాకుండా, ప్రధాన భాగస్వామిగా గుర్తించాలని సుప్రీంకోర్టు ఒప్పుకుంది. వారికి అవసరమయితే ఆయా సందర్భాల్లో తగిన సహాయ సహకారాలు అందించాల్సిందిగా కూడా సుప్రీంకోర్టు ఇతర కోర్టులను ఆదేశించింది.

ఇటువంటి సంఘటనలు పునరావృతం కాకుండా ఉండాలంటే శ్రామిక మహిళలందరూ ఈ అంశంపై తమకు పూర్తి అవగాహన కలిగి ఉండాలి. దీనికోసం యూనియన్లు కృషిచేయాలి. తమ తమ యూనియన్లలోని, సంస్థలలోని శ్రామిక మహిళలకు ప్రత్యేకంగా నమావేశాలు, తరగతులు నిర్వహించటం ద్వారా వారిని చైతన్యవంతుల్ని చేయాలి. తాము పనిచేసే సంస్థల్లో ఫిర్యాదు కమిటీలు వెంటనే ఏర్పడేటట్లు చూడాలి. వాటిలో మహిళల భాగస్వామ్యం ఎక్కువగా ఉండేలా శ్రద్ధ తీసుకోవాలి. కమిటీ సభ్యులకు కూడా ప్రత్యేక శిక్షణ ఇవ్వటం ద్వారా వారు ఫిర్యాదికి మనోధైర్యం ఇవ్వగలగటమే కాకుండా, ఆమెకు న్యాయం చేకూర్చే దిశలో తమ ఆలోచనలు మలుచుకుంటారు. దీనికోసం యాజమాన్యాలు, యూనియన్లు సంయుక్తంగా కృషి పెట్టాలి. ●

చేవెళ్ళలో క్రైస్తవ మహాసభలపై సంఘ పరివార్ దాడి

రంగారెడ్డి జిల్లా చేవెళ్ళ మండల కేంద్రంలో 22-3-2001 రాత్రి క్రైస్తవ ఆధ్యాత్మిక స్వస్థత మహాసభలపై దాడిచేసి పాస్టర్తో పాటు సభలో పాల్గొన్న వారిని కొట్టడం దుర్భాషలాడటం బైబిల్ను కాళ్ళతో తొక్కి చించి తగులపెట్టడం వంటి ఉన్మాద చర్యలను సి.ఐ.టి.యు ఖండిస్తున్నది. ఈ దాడికి పాల్పడిన ఆర్.ఎస్.ఎస్., బి.జె.పి., శివసేనలకు చెందిన మతోన్మాదులను కఠినంగా శిక్షించాలని రాష్ట్ర ప్రభుత్వాన్ని డిమాండ్ చేస్తున్నది.

ఇటీవల కాన్పూర్, ఢిల్లీ, చండీఘర్, పాటియాలలో ఇలాంటి అకృత్యాలకు సంఘ పరివార్ శక్తులు పాల్పడ్డాయి. బిజెపి కేంద్రంలో అధికారంలో ఉండటం ఈ శక్తులకు ఊతం లభిస్తున్నది.

గతంలో రంగారెడ్డి జిల్లా వికారాబాద్, గుంటూరు, ఒంగోలు, దిల్మఖన్గర్, అనకాపల్లి తదితర ప్రాంతాలలో ఇవే శక్తులు మతపరమైన విధ్వంసాన్ని సృష్టించారు. రాష్ట్ర ప్రభుత్వం దోషులను వట్టి శిక్షించలేకపోయింది. అందుకే మతోన్మాద శక్తులు పేట్రెగిపోతున్నాయి.

మతోన్మాదులను అదుపులో పెట్టి మైనారిటీలకు రక్షణ కల్పించటంలో రాష్ట్ర ప్రభుత్వం విఫలమైనది. బిజెపితో జతకట్టిన తెలుగుదేశం ప్రభుత్వం రాష్ట్రంలో సంఘపరివార్ శక్తులపట్ల ఉపేక్షావైఖరి అవలంబించటం ఆందోళనకరం. రాష్ట్ర ప్రభుత్వం తన అవకాశవాద వైఖరిని విడనాడి దోషులను కఠినంగా శిక్షించాలి. ఇలాంటి అనాగరిక చర్యలు పునరావృతం కాకుండా కట్టుదిట్టమైన చర్యలు తీసుకోవాలి.

మతోన్మాదుల చర్యలను రాష్ట్రంలోని ఉద్యోగులు, కార్మికులు ఖండించాలని కోరుతున్నాము.

దాడిచేసింది బీజేపీతో...

వాళ్ళు బీజేపీతో... మాకు బాగా తెలుసు... ఆరోజు రాత్రి ఒక్కసారిగా దూసుకొచ్చారు.. మా చేతుల్లో వున్న బైబిల్ పుస్తకాలను లాక్కొని చించి తగలబెట్టారు... 'ప్రార్థనలు చేస్తారా మీరు' అంటూ కులం పేరుతో తిట్టారు... అడ్డుబోయిన ఆడవాళ్ళను తోసివేశారు... మూడేళ్ళ పాపను పైకెత్తి నేలమీదకు విసిరికొట్టారు.. ఫాస్టర్ను కూడా తన్నారు... మేం తేరుకునేలోపల 'జై శ్రీరామ్' అని అరుచుకుంటూ వెళ్ళిపోయారు" అంటూ తమను పరామర్శించడానికి వెళ్ళిన సి.పి.ఎం., కులవివక్ష వ్యతిరేక పోరాట కమిటీ నాయకులతో రంగారెడ్డి జిల్లా చేవెళ్ళ క్రైస్తవులు వాపోయారు. సి.పి.ఎం. రాష్ట్ర కమిటీ తరపున ఆ పార్టీ ఎం.ఎల్.ఎ. సున్నం రాజయ్య, నాయకులు డి.జి. నరసింహారావు బాధితులను పరామర్శించి వాస్తవాలను విచారించారు. ఈ సందర్భంగా స్థానిక ఫాస్టర్ ఎం. శౌరి సి.పి.ఎం. నాయకులతో మాట్లాడుతూ సంఘటన జరిగిన తీరుతెన్నులను వివరించారు. "మేం 22వ తేదీనుంచి 24 సాయంత్రం వరకు సభలు జరుపుకుంటామని డి.ఎస్సీ దగ్గర అనుమతి


తీసుకున్నాం... 22 రాత్రి పదిగంటల సమయంలో ... అందరూ ప్రశాంతంగా ప్రార్థనలు చేస్తున్నారు... అంతలో పెద్దబోట్లు పెట్టుకున్నవాళ్ళు 20మంది ఒక్కసారిగా దూసుకొచ్చారు... ఏం జరుగుతున్నదో తెలుసుకునేలోపలే బీభత్సం సృష్టించారు. మైకులు విరగగొట్టారు. పోలీసులకు ఫోన్ చేయడానికి ప్రయత్నిస్తే చెంపలు పగిలేటట్టు కొట్టారు" అని ఆయన కన్నీళ్ళతో చెప్పారు. జయరాజ్ అనే మరో యువకుడు మాట్లాడుతూ దాడి చేసింది బిజెపి, ఆర్.ఎస్.ఎస్.కు చెందిన వాళ్ళేనని కచ్చితంగా చెప్పారు. తనచేతిలో వున్న బైబిల్ పుస్తకాన్ని కూడా తగలబెట్టారని తెలిపారు. "వాళ్ళు రెండు బైబిల్ పుస్తకాలను తగలబెట్టారు... ఒకటి ఫాస్టర్ది.. రెండవది నా చేతులోది... నేను మొదట ఇవ్వనన్నాను... నన్నొక పక్కకు తోసేసి బైబిల్ లాక్కుని చించివేశారు. తరువాత తగలబెట్టారు" అని జయరాజ్ వివరించారు. పెంచలమ్మ, సరోజమ్మ అనే మహిళలు మాట్లాడుతూ దాడిచేసినవారి క్రూరత్వాన్ని వివరించారు. "మేం అప్పుడు ప్రార్థన చేస్తున్నాం. మా ముందు మూడుసంవత్సరాల పసిపాప పడుకునివుంది. వాళ్ళు ఆ పాపను రెండు చేతులతో పైకెత్తి ఒక్కసారిగా విసిరివేశారు, ఫాస్టర్ వెంటపడి తరిమారు" అని చెప్పారు. జోస్మాన్ అనే మరో మహిళ మాట్లాడుతూ "ప్రార్థనలు చేయడం కూడా తప్పా" అని ప్రశ్నించారు. ఆ దారిన పోతూ ప్రార్థన కోసం ఆగిన ఒక కారు డ్రైవర్ను కూడా దుండగులు కొట్టి కారు అద్దలు పగలకొట్టారని కొందరు తెలిపారు. సంఘటితం కండి.. అండగా ఉంటాం అనంతరం బాధితులనుద్దేశించి సిపిఎం నాయకులు మాట్లాడుతూ దళిత, బలహీన వర్గాలపై జరుగుతున్న దాడులకు వ్యతిరేకంగా సంఘటితం కావాలని పిలుపునిచ్చారు. బాధితులకు అండగావుంటూ పోరాటం చేస్తామని వారు హామీ ఇచ్చారు. ఎం.ఎల్.ఎ. సున్నం రాజయ్య తన ప్రసంగంలో సంఘటనను తీవ్రంగా ఖండించారు. దాడికి పాల్పడిన వారిపై ఎస్.సి., ఎస్టీ అత్యాచార నిరోధక చట్టం కింద కేసు నమోదు చేయాలని డిమాండ్ చేశారు. రాష్ట్ర రాజధాని పరిసర ప్రాంతాలలోనే ఇటువంటి సంఘటనలు చోటుచేసుకోవడం పట్ల తీవ్ర ఆవేదన వ్యక్తం చేశారు. దాడిచేసిన వారిపై కఠిన చర్యలు తీసుకోవాలని డిమాండ్ చేశారు. డి.జి. నరసింహారావు మాట్లాడుతూ సంఘటనకు బాధ్యులైనవారిపై ఎస్సీ, ఎస్టీ అత్యాచార నిరోధక చట్టం ప్రకారం చర్యలు తీసుకోవాలని డిమాండ్ చేశారు. సి.పి.ఎం. అధికారంలో వున్న పశ్చిమబెంగాల్, కేరళ రాష్ట్రాలలో మతఘర్షణలను అణచివేసిన తీరును వివరించారు. రాష్ట్ర ప్రభుత్వం కూడా మతోన్మాదులపట్ల కఠినంగా వ్యవహరించాలని ఆయన డిమాండ్ చేశారు. అనంతరం స్థానిక సిఐని కలిసి దోషులపట్ల కఠినంగా వ్యవహరించాలని కోరారు. ఎస్.ఎఫ్.ఐ. జిల్లా కార్యదర్శి యాదయ్య, ఉపాధ్యక్షుడు భాస్కర్, సిపిఎం నాయకులు జంగయ్య, కుల వివక్ష వ్యతిరేక పోరాటకమిటీ నాయకులు చంద్రం తదితరులు బాధితులను పరామర్శించిన వారిలో వున్నారు.

భవన నిర్మాణ కార్మికులకు సిమెంట్ శాసనం చేయాలి

రాష్ట్ర స్థాయి ప్రదర్శన - సభ

పెరిగిన సిమెంట్ ధరలు తగ్గించాలని, భవన నిర్మాణ కార్మికుల రక్షణకు సమగ్ర శాసనం చేయాలని కోరుతూ మార్చి 13న ఆంధ్రప్రదేశ్ బిల్డింగ్ వర్కర్స్ ఫెడరేషన్ ఆధ్వర్యంలో హైదరాబాద్లో ప్రదర్శన బహిరంగసభ జరిగాయి. ఇందిరాపార్కునుండి, బాగ్లింగంపల్లిలోని సుందరయ్యపార్క్ వరకు ప్రదర్శన నిర్వహించారు. తదనంతరం జరిగిన బహిరంగసభలో ఆంధ్రప్రదేశ్ బిల్డింగ్ వర్కర్స్ ఫెడరేషన్ ప్రధాన కార్యదర్శి, విజయవాడ మాజీ డిప్యూటీ మేయర్ వి. ఉమామహేశ్వరరావు మాట్లాడుతూ పెరిగిన సిమెంట్ ధరలు రాష్ట్రంలోని 20లక్షలమంది భవన నిర్మాణ కార్మికుల పొట్టగొట్టాయన్నారు. కొన్ని గుత్త కంపెనీలు కృత్రిమ కొరత సృష్టించాయి దీంతో సిమెంట్కు డిమాండ్ పెరిగి ధర పెరగటానికి కారణమైందన్నారు.

దీంతో భవన నిర్మాణ కార్మికులు పస్తులుండాల్సి వస్తోందన్నారు. గతంలో చేసిన పోరాటాల వల్ల 1996లో యు.ఎఫ్. ప్రభుత్వం భవన నిర్మాణ కార్మికుల సంక్షేమానికి బిల్లు చేసింధన్నారు. కేరళ, పశ్చిమబెంగాల్, తమిళనాడు రాష్ట్రాల్లో సంక్షేమ చట్టాలను రూపొందించి అమలు చేస్తున్నారని, మన రాష్ట్ర ప్రభుత్వానికి చట్టాల రూపకల్పన ఆలోచనే రాలేదన్నారు. భవన నిర్మాణ కార్మికసంఘం అధ్యక్షులు రత్నాకరం కోటంరాజు సభకు అధ్యక్షత వహించారు. సి.ఐ.టి.యు. రాష్ట్ర కార్యదర్శి ఆర్. సుధాభాస్కర్ కూడా ఉపన్యసించారు. ఈ సందర్భంగా సంఘ ప్రతినిధులు శాసనసభ స్పీకర్ ప్రతిభాభారతికి, రాష్ట్ర కార్మిక, ఉపాధి శాఖామంత్రి సి. కృష్ణయాదవ్కు వినతిపత్రం సమర్పించారు.



బడ్జెట్ కంట్రోల్నుండి వేతనాలను మినహాయించాలి

అంగన్వాడీల జీతాలను బడ్జెట్ కంట్రోలునుండి మినహాయించి ప్రతినెల సక్రమంగా జీతాలు చెల్లించాలని కోరుతూ అసెంబ్లీ సమావేశాల సందర్భంగా రాష్ట్ర వ్యాపితంగా జిల్లా కలెక్టర్ కార్యాలయాల వద్ద ధర్నాలు జరిగాయి. అంగన్వాడీ యూనియన్ ఇచ్చిన పిలుపు మేరకు జరిగిన ఈ ధర్నాలలో వేలాదిమంది అంగన్వాడీ మహిళలు తమ సమస్యలను ప్రభుత్వం దృష్టికి తెస్తూ గొంతెత్తి నినదించారు.

మార్చి 5న అన్ని జిల్లా కలెక్టర్ కార్యాలయాల వద్ద ధర్నాలు చేసి కలెక్టర్లకు, ఇతర అధికారులకు వినతిపత్రాలు ఇచ్చారు. మార్చి 14న హైదరాబాద్, రంగారెడ్డి జిల్లాలనుండి వచ్చిన వందలాదిమంది మహిళలు రాష్ట్ర రాజధానిలో ఇందిరాపార్కు వద్ద ధర్నా చేసారు. అనంతరం ముఖ్యమంత్రికి, స్త్రీ శిశుసంక్షేమ మంత్రికి, ఆర్థిక శాఖా మంత్రికి యూనియన్ ప్రతినిధి వర్గం వినతిపత్రాలు సమర్పించి తమ సమస్యను వివరించింది. అంగన్వాడీల జీతాలను బడ్జెట్ కంట్రోలునుండి మినహాయించి ప్రతినెల చెల్లించేందుకు ఆర్థిక శాఖామంత్రి, స్త్రీ శిశు సంక్షేమ శాఖామంత్రి అంగీకరించారు. త్వరలోనే దీన్ని అమలు చేస్తామని చెప్పారు.

ఈ ధర్నాలో సి.ఐ.టి.యు. రాష్ట్ర కార్యదర్శి ఆర్. సుధాభాస్కర్ ప్రారంభోపన్యాసం చేస్తూ కేంద్ర, రాష్ట్ర ప్రభుత్వాల విధానాలవలన అంగన్వాడీ మహిళలు తీవ్రంగా నష్టపోతున్నారని, తమ సమస్యల పరిష్కారానికి మరిన్ని పోరాటాలకు సిద్ధం కావాలని అన్నారు. సి.పి.ఎం.

అంగన్ వాడీల ధర్నా

శాసనసభా పక్ష నాయకులు శ్రీ నోముల నర్సింహయ్య ధర్నానుద్దేశించి ప్రసంగించారు. ఆం.ప్ర. రైతుసంఘం రాష్ట్ర ప్రధాన కార్యదర్శి శ్రీ మల్లారెడ్డి, వ్య.కా. సంఘం రాష్ట్ర నాయకులు శ్రీ బి. వెంకట్, మహిళా సంఘం కార్యదర్శి శ్రీమతి టి. పావని, అంగన్వాడీ యూనియన్ రాష్ట్ర ఉపాధ్యక్షులు ఎస్. విజయ, హైదరాబాద్ యూనియన్ నాయకులు పి. అరుణ, రంగారెడ్డి జిల్లా యూనియన్ నాయకురాలు జయశ్రీ తదితరులు ధర్నానుద్దేశించి ప్రసంగించారు.

సి.పి.ఎం. ఎం.ఎల్.ఎ.లు నోముల నర్సింహయ్య, సున్నం రాజయ్య, యూనియన్ ప్రధాన కార్యదర్శి పీ. రోజా, రాష్ట్ర కమిటీ సభ్యులు పి.జె. లలిత, పెహనాజ్లీ, నరసమ్మ కమలలతో కూడిన ప్రతినిధి వర్గం మంత్రులను కలసి వినతిపత్రం ఇచ్చారు.

అనంతరం పి. రోజా మాట్లాడుతూ గౌరవ మంత్రులు అంగీకరించిన విధంగా అంగన్వాడీల జీతాలను బడ్జెట్ కంట్రోలునుండి మినహాయించి సక్రమంగా జీతాలు చెల్లించేందుకు వెంటనే చర్యలు తీసుకోవాలని, చిరకాలంగా అపరిష్కృతంగా ఉన్న సమస్యలను పరిష్కరించాలని, సూపర్వైజర్ ఫరీక్లను వెంటనే నిర్వహించాలని ప్రభుత్వాన్ని డిమాండు చేసారు. సమస్యలు పరిష్కారం కోసం నిరంతరం పోరాటాలకు సిద్ధంగా ఉండాలని, అంగన్వాడీ సమస్యలతోపాటు కేంద్ర, రాష్ట్ర ప్రభుత్వాలు అనుసరిస్తున్న ప్రజా వ్యతిరేక విధానాలకు వ్యతిరేకంగా జరిగే పోరాటాల్లో పాల్గొనాలని పిలుపునిచ్చారు.

ప్రపంచీకరణ వ్యతిరేక శక్తులకే అధికారం

దక్షిణ అమెరికా ఖండంలోని దేశాలన్నింటిలోకి పెద్దదేశం బ్రెజిల్. దక్షిణాదిన వున్న రియోగ్రాండి డూ సుల్ అనే రాష్ట్రం పొరుగునే ఉన్న ఉరేగ్వే దేశానికి సరిహద్దు ఉన్నది. రాజధాని పోర్ట్ అలెగ్రి. దేశంలోని ముఖ్యనగరాల్లో యిది ఒకటి.

గడచిన 10 ఏండ్లలోను యీ నగరాన్ని బ్రెజిలియన్ వర్కర్స్ పార్టీ పాలించింది. వరుసగా మూడు పర్యాయాలు యీ పార్టీయే గెలిచింది. ఈ పార్టీలో యూనియన్ వాదులు, వామపక్షాల క్రిస్టియన్లు, మార్క్సిస్టు సమరశీలురూ వున్నారు. ఈ పార్టీ యిలా వరుసగా గెలవటానికి ఒక కారణం వుంది. అదేమిటంటే పౌర వ్యవహారాల్లో ఇక్కడ కొత్త ప్రయోగం ఒకటి జరిగింది. ప్రత్యక్ష ప్రజాస్వామికం అనే పేరుతో బడ్జెటు తయారు చేయటం ప్రజలు నేరుగా పాల్గొనే అవకాశం కల్పించబడింది.

స్థానికంగా ప్రజలకు ఏది అత్యవసరం అని భావిస్తారో దానికే బడ్జెట్లో ప్రాధాన్యత యివ్వటం జరిగింది. ఒకరోడ్డు వేయాలన్నా, స్కూలు నిర్మించాలన్నా లేదా వైద్య కేంద్రం స్థాపించాలన్నా స్థానిక అసెంబ్లీలో చేసిన నిర్ణయాలను దృష్టిలో పెట్టుకుని సీటీ కౌన్సిల్ బడ్జెటు నిధులను పంచుతుంది. అందరి ఆమోదంతో యిది జరుగుతుంది.

అయితే మొత్తం ప్రజానీకంలో కొద్ది శాతంమందే యీ సభల్లో పాల్గొంటారనేది నిజమే. అయినప్పటికీ సభల్లో అందరూ పాల్గొనే అవకాశం యివ్వబడింది. కాబట్టి యీ విధానం ప్రజామోదం పొందినట్టే లెక్క; దానికి చట్టబద్ధత వున్నట్టే లెక్క. అందరూ కలసి బడ్జెటు రూపొందించుకున్న యీ విధానమే వర్కర్స్ పార్టీ గెలుపుకు ప్రధాన కారణం.

ఏరకంగా చూచినా జనాభారీత్యాగాని ఆర్థికాభివృద్ధి రీత్యాగాని ఎంతో ప్రాముఖ్యం వుంది. యూరప్ నుండి వలస వచ్చిన జర్మన్లు ఇటాలియన్లు వారసులే ప్రస్తుత జనాభాలో అత్యధికులు. వారు జనరల్గా వామపక్ష భావాలుగలవారు. ప్రెసిడెంటు వార్గాన్, ఆ తర్వాత అతని వారసుడు లియోనిల్ బ్రజోలాల ప్రభావం బాగా ఉంది. 1980 తర్వాత వర్కర్స్ పార్టీ కీలక నాయకత్వస్థానం పొందింది. ఈ రాష్ట్రంలో భూమిలేని పేదల ఉద్యమమే దీనికి మూలాధారం. వ్యవసాయ సంస్కరణల కావాలనటమేకాదు సమాజంలోని యూనియను చర్యలు, వామపక్ష పార్టీలు, వృత్తినంఘాలు యూనివర్సిటీ ఉపాధ్యాయులు మొదలగు నాగరిక సమాజమంతా నయా సరళీకరణకు వ్యతిరేకంగా పోరాటం చేస్తున్నదాంతో కూడుకుని వుంది. కొద్దినెలల క్రితమే బ్రెజిల్ చరిత్రలోనే మొట్టమొదటి సారి సోషలిజం ఆశయం గల పార్టీ ప్రతినిధి ఎన్నికల్లో గెలిచాడు. ఆయనే ఆలివీర్ దూత్రా. ఆయన నాయకత్వాన మంచి టీము పరిపాలన చేపట్టింది. ఆయన బ్యాంకు ఉద్యోగులు సంఘ నాయకుడు తాను క్రైస్తవ మార్క్సిస్టునని చెప్పుకుంటాడు. ఎన్నికయిన ఆయన మిగుల్రోస్టెటి సోషలిస్టు గవర్నర్ డెమోక్రసీ భావాలుగలవాడు. కొత్త గవర్నమెంటు తలపెట్టిన తొలిచొరవ రాష్ట్రమంతటా ప్రజలు పాల్గొనే బడ్జెటు తయారీ అన్న వాగ్దానాన్ని అమలుచేయటం.

ఈ విధానం జయప్రదం కావటంతోనే మితవాద శక్తులకు గంగవెరులెత్తింది. మితవాద నాయకుడొకడైతే యీ నూతన విధానాన్ని అడ్డుకోవటానికి కోర్టుకెక్కాడు. ఎంత ప్రయత్నించినా కోర్టు లిటిగేషన్లు ఫలించలేదు. మితవాదనాయకుడు ఓడిపోయాడు. అనుకున్నట్లుగానే సభలు జరిగాయి.

అయితే కొత్త ప్రభుత్వాన్ని ఒక నవాలు ఎదుర్కొంటున్నది. అదే ఫెడరల్ గవర్నమెంటుకు చెల్లుచేయాల్సిన అప్పు. పాత ప్రభుత్వం చేసిన అప్పు ఇది. రాష్ట్ర పబ్లిక్ సర్వీసులన్నింటిని ప్రయివేటుపరం చేసి అప్పు తీరుస్తానని మాటయిచ్చాడు. పబ్లిక్ రంగాన్ని యిలా ధ్వంసం చేయటానికి ఆలివర్ దూత్రా ఆయన అనుచరులు గట్టి వ్యతిరేకులు.

స్థానిక మితవాద నాయకుని పరిష్కారాన్ని తోసిపుచ్చాడు. ఫెడరల్ గవర్నమెంటు అధ్యక్షుడు ఒకనాటి వామపక్షవాది. ఆయన యిటీవల సరళీకరణమతం పుచ్చుకున్నాడు. ప్రపంచీకరణ నినాదాన్ని మూర్ఖంగా పట్టుకువేలాడుతున్నాడు.

అందువల్ల అనలైన బలాబలాలు తేల్చుకునే పోరాటం ఇప్పుడు మొదలైంది.

నేను చేయని అప్పు తీర్చేది లేదు అని రాష్ట్ర ప్రభుత్వం వాదిస్తోంది. అలాగయితే కేంద్ర నిధులనుండి మీ రాష్ట్రానికి రావాల్సిన వాటా యివ్వం - బిగదీస్తాం అని ఫెడరల్ ప్రభుత్వం అంటోంది.

పెత్తందారీ వర్గ శక్తులు ఒకవైపున ప్రత్యామ్నాయ విధానాలు కావాలంటున్న కార్మికవర్గం మరొకవైపున నీవా నేనా అంటూ తీవ్రంగా తలపడుతున్నాయి. ఇది రాజకీయ పోరాటం. ఇది కష్టమైన పోరాటమే. ఆలివీర్ దూత్రా అతని మిత్రులు ఖచ్చితంగా గెలుస్తారని చెప్పలేం. ప్రతిపక్షాల చేతుల్లోనున్న యితర రాష్ట్ర ప్రభుత్వాలు ఎటువైపు నిలబడతాయి అనే దానిపైనే యీ ఘర్షణ పరిష్కారమవుతుందనేది ఆధారపడుతుంది.

దక్షిణాదిన నెలకొన్న కొత్త ప్రభుత్వం పర్యావరణ పరిరక్షణ ఉద్యమానికి క్రొత్తగా చొరవచూపింది. ఉత్తర అమెరికా నుంచి మోనోసాంటా విత్తనాలను బ్రెజిల్లోకి కుమ్మరించాలని వ్యవసాయక పరిశ్రమ గుత్తాధిపతులు తీవ్రంగా ప్రయత్నిస్తున్నారు. ఫెడరల్ గవర్నమెంటు, గాని అధ్యక్షుడూ రాకాసి విత్తనాల దిగుమతికి అనుకూలంగా ఉన్నారు. ఉత్తరాది హైబ్రిడ్ విత్తనాలు పర్యావరణానికి ప్రజల ఆరోగ్యానికి హానికలిగిస్తాయి. ఖచ్చితంగా తమ విత్తనాలు కొని తీరాల్సిందే అని విత్తనాల కంపెనీలు వత్తిడిచేస్తాయి.

నష్టకరమైన యీ విత్తనాలను ఏది ఏమైనా నరే దిగుమతి కానిచ్చేదిలేదు ఆలివీర్ దూత్రా అనతి మిత్రులు పట్టుదలతో వున్నారు. తమనుండి సర్టిఫికేట్ వున్న సరుకులనే రాష్ట్రంలో దిగుమతి కానిస్తామని రాష్ట్ర ప్రభుత్వం ప్రకటించింది. దీనితో పెట్టుబడిదార్ల పెద్దకంపెనీలన్నీ గగ్గోలు పెడుతున్నాయి.

“ఒకే ఒక దేశంలో అందులో మా ఒకే ఒక్క రాష్ట్రంలో సోషలిజం స్థాపించటం సాధ్యంకాదని మాకు తెలుసు. మా ప్రయోగాలు కొత్తవి. ఇవి యితర దేశాల్లోని సోషలిజానికి నమూనాలు కావు. సరళీకరణ విధానాలతో నలిగిపోయిన దేశంలో - అలాగే అప్పలవాళ్ళ చేతిలో గొంతునులుమబడి సాంఘికంగా అసమానతల వత్తిడి ప్రపంచంలోనే ఎక్కువగానున్న దేశంలో యీ కొత్త ప్రయోగాలు జరుగుతున్నాయి. పెట్టుబడిదారి విధానమే మానవజాతికి అంతిమదశ అని నమ్మనివారికి, నయా సరళీకరణ విధానమే ఏకైక ఆధునికమైనదనే వాదనను వ్యతిరేకించేవారికి సోషలిజానికి నూతన మార్గాలను కనిపెట్టేవారికి బ్రెజిలియన్ వామపక్షం, పర్యావరణ పరిరక్షణ ఉద్యమం భవిష్యత్తుకు ఆశాజ్యోతి అని చెప్పవచ్చు.

కాలిఫోర్నియా విద్యుత్ సంక్షోభం

అది అత్యంత శక్తివంతమైన అమెరికా. అదే నేడు మన సి.ఎం.గార్ని ఆదర్శం. ఆ మైకంలో నిర్మించిన పేకమేడల సౌధమే విజన్ 2020. బాబుగారి ఆ ఆశాసాధానికి పునాది “ఆంధ్రప్రదేశ్ విద్యుత్ రంగ పునర్వ్యవస్థీకరణ” పథకం. టూకీగా దాన్నే విద్యుత్ సంస్కరణలన్నారు.

ఆ విద్యుత్ సంస్కరణలు అమలు జరిపితే ప్రజలకి చౌకగా విద్యుత్ అందుబాటులో కొస్తుందన్నారు. “కావాలంటే (మా) అమెరికా చూడండి! బోల్డంత మంది ఉత్పత్తిదారులు. ప్రతిరోజు ఎవరెంతకి కరెంటు అమ్ముతారో (షేర్ మార్కెట్ లాగే) పవర్ మార్కెట్ లో కోట్ చేస్తారు. ఎక్కడ తక్కువ ధర ఉంటే అక్కడించి వినియోగదారులు కరెంటు కొనుక్కోవచ్చు”!! ఆహా! చూడ్డానికి, వినడానికి ఎంత కమ్మగా ఉందో?!

ఇదంతా నిజమా?

కాలిఫోర్నియా అనుభవం చదివితే మనకి తెలుస్తుంది. అమెరికాలో విద్యుత్ సంస్కరణలు ప్రారంభమై సుమారు రెండు దశాబ్దాలు కావస్తున్నది. కాని పవర్ మార్కెట్ లో, చట్టాలపై వున్న నియంత్రణలు ఎత్తేసింది మాత్రం 1998లోనే. ‘కాలిఫోర్నియా విద్యుత్ బాధల ప్రకంపనలు’ (California Power was send shockwaves) అనే శీర్షికతో అసోసియేటెడ్ ప్రెస్ విలేఖరి పంపిన వార్త “24 రాష్ట్రాలు, కొలంబియా జిల్లా విద్యుత్ చట్టాలపై వున్న నియంత్రణలు ఎత్తేసేందుకు చట్టాలు చేశాయి. కాని వాటిలో సగంకంటే ఎక్కువ రాష్ట్రాలు ఇంకా తమ మార్కెట్లను తెరవలేదు. కాలిఫోర్నియా సంక్షోభం తర్వాత వెనక్కి పోతున్నాయి.

తమరేట్లను విపరీతంగా పెంచడంద్వారా, భవిష్యత్ లో సరిగా సప్లయి జరుగుతుందని ఎట్టి భరోసా లేకుండా దేశ పశ్చిమభాగంలో ప్రజల సంపదను కొన్ని విద్యుత్ కంపెనీలు కొల్లగొడ్తున్నాయని ఓరెగాన్ రాష్ట్ర గవర్నర్ జాన్ కిట్జబెర్ అన్నారు.

విద్యుత్ ఉత్పత్తిదారులు, దాన్ని సప్లై చేసే ట్రాన్సిమిషన్ దారులు విపరీతమైన లాభాలార్జిస్తున్న దశలో వినియోగదారులపై ఇంకా ఛార్జీల భారం వేయడం దుర్మార్గమని ఒక విశ్లేషకుడు ఆడమ్ గోల్డ్ బెర్గ్ అంటున్నారు.

వెరసి కాలిఫోర్నియాలో విపరీతంగా పవర్ ఛార్జీలు పెరిగాయి. ప్రైవేటు కంపెనీలు బందిపోటు దొంగల్లా దోచుకుంటున్నారని ఆరాష్ట్ర గవర్నరే అంటున్నారు.

ఇదండీ అమెరికా విద్యుత్ సంస్కరణల సంబడం!!


పారిశ్రామిక వినియోగ ధరల సూచీ (1982-100 పాయింట్లు పునాది)

సెంట్రల్	డిశంబరు	జనవరి
హైదరాబాద్	426	427
గుంటూరు	420	415
గూడూరు	442	437
విశాఖ	431	433
వరంగల్	443	444
కొత్తగూడెం	448	438
ఆల్ ఇండియా	446	445

ఎ.పి. సీరిస్ జనవరి 2001

విజయనగరం	389
రాజమండ్రి	426
విజయవాడ	417
ఆదోని	438
ఎన్.ఎస్.బి.	436
ఎమ్.జి.ఎ.	415

వర్క్యూచార్జిడ్ ఉద్యోగులకు ట్రజరి పేమెంటు యేర్పర్చాలి



మార్చి 13 న ఎ.పి. వర్క్యూచార్జిడ్ కార్మికుల ఉద్యోగుల ఐక్యపాఠాట కమిటీ పిలుపు మేరకు ఛలో హైదరాబాద్ ప్రదర్శనలో రాష్ట్రంలోని 18 జిల్లాల నుండి 4 వేల మంది ప్రదర్శనలో పాల్గొన్నారు. ఇరిగేషన్, ఆర్ అండ్ బి, పంచాయితీరాజ్ శాఖలోని వర్క్యూచార్జిడ్ ఉద్యోగులు తమతమ యూనియన్ బేనర్లతో పాల్గొన్నారు. ప్రదర్శన సుందరయ్య పార్కు దగ్గర నుండి ఇందిరా పార్కు వరకు జరిగింది. వర్క్యూచార్జిడ్ ఉద్యోగులకు ట్రజరి పేమెంటు యేర్పర్చాలని, ప్రైవేటీకరణ, కాంట్రాక్టు విధానాలను నిరసిస్తూ ప్రదర్శకులు నినాదాలు చేశారు. ప్రదర్శన అనంతరం జరిగిన సభలో ఐక్యపాఠాటకమిటీ కన్వీనరు శ్రీ కొండ్రగుంట వెంకటేశ్వర్లు శ్రీ పాట్లూరి నాగేశ్వరరావులతో పాటు వివిధ యూనియాన్ల నాయకులు శ్రీ జి. రాములు, శ్రీ పి.వి.ఎస్. శాస్త్రి, శ్రీ పి.గిరిప్రసాద్ వర్మ, శ్రీ ఎల్. సత్యయ్య, శ్రీ జి. అమరలింగం, శ్రీ జి. వెంకటయ్య తదితరులు మాట్లాడారు. సి.పి.ఎం శాసనసభపక్ష నాయకులు శ్రీ నోముల నర్సింహయ్య, జె.ఎ.సి. చైర్మన్ శ్రీ జి. పూర్ణచంద్రరావు, పబ్లిక్ సెక్టార్ ఎంప్లాయిస్ చైర్మన్ శ్రీ జనార్ధన్ రెడ్డి సందేశాలు యిస్తూ రాష్ట్రప్రభుత్వ ఉద్యోగ, కార్మిక వ్యతిరేక విధానాలను దుయ్యబట్టారు. ప్రైవేటీకరణ కాంట్రాక్టు విధానాలను నిశితంగా విమర్శించారు.

కనీసవేతనాల అమలు కోరుతూ రాస్తారోకో

బట్టల దుకాణాల్లోని గుమస్తాలకు కనీస వేతనాలు అమలుచేయాలని కోరుతూ ఆల్ షాప్స్ వర్కర్స్ యూనియన్ ఆధ్వర్యంలో వరంగల్ చౌరస్తాలో రాస్తారోకో నిర్వహించారు. గుమస్తాలకు కనీస వేతనాలు అమలుచేయాలని, ఇఎస్ఐ, పి.ఎఫ్, బోనస్, ఎస్ ఫారాలు, 8 గంటల పనిదినాలు, ఓవర్ టైమ్స్ లెక్కకట్టివ్వాలని, యజమానుల మొండివైఖరి నశించాలని కార్మికులు పెద్దఎత్తున నినాదాలు చేశారు. ఈ సందర్భంగా ఆల్ షాప్స్ వర్కర్స్ యూనియన్ నగర ప్రధాన కార్యదర్శి ముక్కెర రామస్వామి మాట్లాడుతూ 35రోజుల నుండి గుమస్తా కార్మికులకు కనీస వేతనాలు అమలు చేయాలని అనేక పోరాటాలు నిర్వహించినా యజమానులు ఇప్పటివరకు స్పందించకుండా కార్మికులను బెదిరించి పనిచేయించుకుంటున్నారని చెప్పారు. వరంగల్ బట్టషాపులలో 500మంది గుమస్తా కార్మికులు

సేల్స్మెన్, హెల్పర్స్గా పనిచేస్తున్నారన్నారు. వీరి సమస్యలపై సర్వే నిర్వహించగా సేల్స్మెన్లకు 1,000 నుండి 1,400 రూపాయలు, హెల్పర్స్కు 500 నుండి వేయి రూపాయలు వరకు వేతనాలు ఇస్తున్నారని వివరించారు. మొత్తం కార్మికుల్లో 26మందికే ఎస్ ఫారాలు వున్నాయని రామస్వామి తెలిపారు. కార్మికుల సమస్యలపై యజమానులు, లేబర్ అధికారులు స్పందించి సమస్యలను పరిష్కరించాలని కోరారు. లేనిచో లేబర్ ఆఫీస్ ముందు ధర్మా నిర్వహిస్తామని హెచ్చరించారు. రాస్తారోకో చేస్తున్నవారిని ఇంటెజ్రాగంజ్ పోలీసులు అరెస్ట్ చేసి, అనంతరం విడుదల చేశారు. ఈ కార్యక్రమానికి గుమస్తా సంఘం నాయకులు గబ్బెట రాజమొగిలి, వెల్లండి రవి, నల్లకోటి, పెండం కుమారస్వామి, కె. రవిప్రసాద్, మహేశ్, శంకర్, పున్నంచందర్, గండయ్య నాయకత్వం వహించారు.

కదంతాక్కిన రైస్ అండ్ ఆయిల్ మిల్ కార్మికులు

తమ సమస్యలను పరిష్కరించాలని కోరుతూ శ్రీ చైతన్య జిల్లా రైస్ అండ్ ఆయిల్ మిల్ వర్కర్స్ యూనియన్ (సి.ఐ.టి.యు.) ఆధ్వర్యంలో జిల్లాలోని రైస్ అండ్ ఆయిల్ మిల్ కార్మికులంతా పట్టణంలో కదం తొక్కారు. శ్రీకాకుళం జిల్లా నలుమూలలనుంచి వచ్చిన వందలాదిమంది కార్మికులు ఛలో కలెక్టరేట్ ను నిర్వహించారు. డైమండ్ పార్కునుంచి ప్రారంభమైన ప్రదర్శన చందనబ్రదర్స్, ఏడురోడ్ల జంక్షన్, జెడ్పీ మీదుగా కలెక్టరేట్ వరకు సాగింది. కనీస వేతనాలను అమలు చేయాలని, కార్మికులందరికీ పి.ఎఫ్.లు కట్టాలని, మస్తర్లు వేయాలని, కార్మిక వ్యతిరేక చట్టాలను రద్దు చేయాలని నినాదాలు చేశారు. అనంతరం కలెక్టరేట్ ఎదుట జరిగిన ధర్మానుద్దేశించి ఆ యూనియన్ జిల్లా కన్వీనర్ బి. కృష్ణమూర్తి ప్రసంగించారు. జిల్లాలోని 238 బ్రేడింగ్ మిల్లులు, 704 నాన్ బ్రేడింగ్ మిల్లుల్లో సుమారు 8వేల మంది కార్మికులు పనిచేస్తున్నారని అన్నారు. ఈ కార్మికులందరినీ ఒక వేదికపైకి తీసుకువచ్చి, సమస్యల పరిష్కారానికి సంఘటితంగా పోరాడాలని పిలుపునిచ్చారు. సంఘటితంగా పోరాడాలని పిలుపునిచ్చారు. సి.ఐ.టి.యు. జిల్లా ప్రధాన కార్యదర్శి కె. శ్రీనివాస్ మాట్లాడుతూ రెక్కలు ముక్కలు చేసుకొని కార్మికులు పడుతున్న కష్టంతో యాజమాన్యాలు లక్షలు గడిస్తున్నాయని, కార్మికులు మాత్రం రాను రాను కుసింతుకు పోతున్నారని అన్నారు. రాజకీయ నాయకులు, అధికారులు సమస్యలు పరిష్కారానికి కృషిచేయడంలేదని విమర్శించారు. ప్రజా ప్రతినిధులు వారి జీతాల కోసం అసెంబ్లీలో ప్రతిపాదనలు చేయడం తప్ప కార్మికుల గురించి పట్టించుకోవడంలేదని అన్నారు. ప్రభుత్వం ఉన్న చట్టాలను అమలు చేయకుండా, కొత్తగా కార్మిక వ్యతిరేక చట్టాలను చేస్తుందని అన్నారు. వేయిమంది కార్మికుల కంటే తక్కువమంది ఉంటే ఆ పరిశ్రమలను మూసేందుకు ప్రభుత్వం అనుమతి ఇచ్చిందని అన్నారు. మిల్లుల్లో కూడా కాంట్రాక్ట్ సిస్టమ్ పెట్టి కార్మికులను దోచుకునేందుకు అనుమతిచ్చిందని అన్నారు. ఈ విధానాలకు వ్యతిరేకంగా సమస్యల పరిష్కారానికి కార్మికులంతా పోరాడాలని పిలుపునిచ్చారు. సి.ఐ.టి.యు. అందుకు అండదండలు ఇస్తుందని అన్నారు. సి.ఐ.టి.యు. జిల్లా అధ్యక్షులు వి.జి.కె.మూర్తి మాట్లాడుతూ చట్టంలో ఉన్న పాత డిమాండ్లనే పరిష్కరించాలని డిమాండ్ చేసినా ప్రభుత్వం పట్టించుకోకపోవడం విచారకరమని

అన్నారు. కార్మికులెవరూ యాజమాన్యపు దుర్మార్గమపు ఆలోచనలకు లొంగవద్దని అన్నారు. ఐక్యంగా ఉండడం ద్వారా సమస్యలను పరిష్కరించుకోగలమని అన్నారు. సి.ఐ.టి.యు. జిల్లా కార్యదర్శి డి. గోవిందరావు అధ్యక్షతన జరిగిన ఈ కార్యక్రమంలో సి.ఐ.టి.యు. జిల్లా ఉపాధ్యక్షులు చాపర రమేష్, నాయకులు పి. పాపారావు, భవన నిర్మాణ సంఘం నాయకులు జిల్లా నాయకులు ప్రభాకర్, తదితరులు ప్రసంగించారు. అనంతరం కలెక్టర్ కు సమస్యలను పరిష్కరించాలని కోరుతూ ప్రతినిధి మెమోరాండం సమర్పించింది.

మెడికల్ ఎంప్లాయిస్ ధర్మా

హన్మకొండ: వైద్య ఆరోగ్యంలో ప్రవేశపెడుతున్న ప్రైవేటీకరణ విధానాలు, కాంట్రాక్టు పద్ధతులను ప్రభుత్వం ఉపసంహరించి, పేద ప్రజలకు ఉచితంగా వైద్యం అందించాలని ఎపి మెడికల్ హెల్త్ అండ్ వైద్య విధానపరిషత్ ఎంప్లాయిస్ యూనియన్ ఆధ్వర్యంలో జిల్లా వైద్యాధికారి కార్యాలయం ఎదుట ధర్మా జరిగింది. వైద్య రంగంలో వున్న ఖాళీలను వెంటనే భర్తీ చేయాలని ఉద్యోగినులకు తగిన రక్షణ కల్పించాలని, ప్రమోషన్లను ఆలస్యం చేయకుండా క్రమపద్ధతిలో ఇచ్చేలా చూడాలని, నెలలోపు సెలవు మంజూరు చేసే అధికారం ప్రాథమిక ఆరోగ్యకేంద్రం డ్రాయింగ్ ఆఫీసర్లకే ఇవ్వాలని, బదిలీలను కౌన్సిలింగ్ ద్వారా నిర్వహించాలని యూనియన్ డిమాండ్ చేసింది. ప్రైవేటీకరణ మానుకోవాలని యూనియన్ నాయకులు నినాదాలు చేశారు. అనంతరం ఆ సంఘం జిల్లా అధ్యక్షులు ఇ. ఎబినైజర్ ధర్మానుద్దేశించి మాట్లాడుతూ కాకతీయ మెడికల్ కళాశాలలో గల రీజనల్ లేబొరేటరీని ఎంజిఎంకు తరలించి ప్రజలకు అందుబాటులోకి తీసుకురావాలన్నారు. ఈ కార్యక్రమంలో కెఎంఎల్ శాఖ నుండి దీపక్, సాదిక్, సుదాకర్, ఎండిఎం శాఖ నుండి చాంద్ పాషా, కిషన్ బహదూర్, సుధాకర్, రవి, మహబూబాబాద్ నుండి లక్ష్మయ్య, రవీందర్, సంతోషయ్య, నదీమ్ పాల్గొన్నారు. ధర్మా శిబిరాన్ని సి.ఐ.టి.యు. జిల్లా అధ్యక్ష, కార్యదర్శులు జి. ప్రభాకర్ రెడ్డి, ఎం.చుక్కయ్య సందర్శించారు. అనంతరం డిమాండ్లతో కూడిన వినతిపత్రాన్ని రాములుకు అందజేశారు.

బాల్కొ ప్రైవేటీకరణకు నిరసనగా వి-శాఖలో ధర్మా

బాల్కొ ప్రైవేటీకరణకు వ్యతిరేకంగా దేశవ్యాపిత ఉద్యమాన్ని చేపట్టేందుకు కార్మికులంతా సమాయత్తం కావాలని పలువురు కార్మికనాయకులు పిలుపునిచ్చారు. బాల్కొ ప్రైవేటీకరణకు వ్యతిరేకంగా గత పదిరోజులుగా నిరవధిక సమ్మె చేస్తున్న బాల్కొ కార్మికులకు మద్దతుగా సిఐటియు విశాఖపట్నం జిల్లా కమిటీ ఆధ్వర్యంలో సోమవారం ఉదయం జిల్లా కలెక్టరేట్ వద్ద ధర్మా జరిగింది. బిహెచ్పివి, స్టీల్ ప్లాంట్, షిప్ యార్డు, జింక్, పోర్టు, నేవల్ డాక్ యార్డు తదితర ప్రభుత్వరంగ సంస్థల యూనియన్ల నుంచి అనేకమంది కార్మికులు, కార్మిక నాయకులు ఈ ధర్మాలో పాల్గొని బాల్కొ కార్మికుల సమ్మెకు తమ మద్దతు ప్రకటించారు. 'బాల్కొ ప్రైవేటీకరణను వ్యతిరేకిస్తాం, ప్రైవేటీకరణ నిలిపివేసేవరకు పోరాడుతాం' అంటూ పెద్దపెట్టున నినాదాలు చేశారు. ప్రభుత్వరంగ సంస్థలపై కేంద్ర ప్రభుత్వ వైఖరిని దుయ్యబట్టారు. అనంతరం ధర్మానుద్దేశించి సి.ఐ.టి.యు. జిల్లా ప్రధాన కార్యదర్శి సి.హెచ్.నర్సింగరావు, స్టీల్ ప్లాంట్ ఎంప్లాయిస్ యూనియన్

ప్రధాన కార్యదర్శి ఎన్. రామారావు, కేంద్ర ప్రభుత్వ ఉద్యోగుల సమన్వయ కమిటీ కన్వీనర్ కె.బి.ఆర్. ప్రసాద్ ప్రసంగించారు. యునైటెడ్ పార్టీ అండ్ డాక్యూమెంట్ ఎంప్లాయిస్ యూనియన్ నాయకులు వి.ఎస్.పద్మనాభరాజు ధర్మాకు అధ్యక్షత వహించారు. ఈ ధర్మాలో షివ్ యార్జు యూనియన్ నాయకులు యు.వి.ఎస్.ఎస్.వరమ్మ, బి.హెచ్.పి.వి. నేషనల్ ఎంప్లాయిస్ యూనియన్ (గుర్తింపు యూనియన్) నాయకులు, నేషనల్ డాక్యూమెంట్ నాయకులు ఆర్. వెంకట్రావు; హిందుస్థాన్ జింక్ యూనియన్ నాయకులు సత్యనారాయణ; ఇన్సూరెన్స్ ఎంప్లాయిస్ యూనియన్ నాయకులు మోహనరావు తదితరులు ప్రసంగించారు.

జీతాలైక్ అలమేటిస్తున్నాం - ధర్మం చేయండి

'నాలుగు మాసాలుగా జీతాలైవు, పూట గడవడం కష్టంగా ఉంది- ధర్మం చేయండి' అంటూ మున్సిపల్ కార్మికులు బిక్షాటన చేస్తూ వీధిన పడ్డారు. కడప మున్సిపల్ పారిశుధ్య కార్మికులు జోలెకట్టుకుని బిక్షాటన చేస్తూ నిరసన వ్యక్తం చేశారు. అనంతరం కలెక్టరేట్ ఎదుట ధర్మా నిర్వహించి, కలెక్టర్ కు వినతిపత్రం సమర్పించారు. ఈ సందర్భంగా మున్సిపల్ అండ్ పంచాయితీ శానిటరీ వర్కర్స్ ట్రేడ్ యూనియన్ అధ్యక్షులు బి. అయ్యన్న, వెంకటయ్య, కార్యదర్శి డి. బాలాజీలు మాట్లాడారు.

మున్సిపల్ కార్మికుల ప్రదర్శన

తమ సమస్యలను పరిష్కరించాలని ఎన్.ఎం.ఆర్.లను రెగ్యులరైజ్ చేయాలని కోరుతూ సిరిసిల్ల మున్సిపల్ కార్మికులు ప్రదర్శన జరిపారు. అఖిల భారత మున్సిపల్ యూనియన్ వర్కర్స్ ఫెడరేషన్ పిలుపు మేరకు ఈ ప్రదర్శన జరిపారు. సిరిసిల్ల కమిటీ అధ్యక్షుడు పోతు ఎల్లయ్య, ప్రధాన కార్యదర్శి సిలుమల రాములు తదితరులు పాల్గొన్నారు.

మున్సిపల్ కార్మికుల ధర్మా

మున్సిపల్ ఉద్యోగ, కార్మిక సంఘం జిల్లా శాఖ ఆధ్వర్యంలో ధర్మా జరిగింది. ఈ ధర్మా కార్యక్రమానికి బి. రత్నాజి, జిల్లా వర్కింగ్ ప్రెసిడెంట్ అధ్యక్షత వహించారు. ధర్మాకు మున్సిపల్, పబ్లిక్ హెల్త్, ఇంజనీరింగ్, ఎంప్లాయిస్, కాంట్రాక్టు కార్మికులు 300 మంది పాల్గొన్నారు. సమావేశంలో నాయకులు మాట్లాడుతూ రాష్ట్ర ప్రభుత్వం స్థానిక సంస్థలకు మరిన్ని అధికారాలు, నిధులు కేటాయించామని చెబుతూ మున్సిపాలిటీలకు ఇవ్వాలని 3 క్వార్టర్స్ గ్రాంట్స్ విడుదల చేయలేదన్నారు. ప్రభుత్వ పథకాలు, పచ్చదనం పరిశుభ్రత, నీరు-మీరు, జన్మభూమి, వల్సోపాలియో, కార్యక్రమాలు అమలు చేయటంలోనూ, పారిశుధ్య పనిని చేయటంలో వట్టణాలను సందర్భంగా తీర్చి దిద్దటానికి కార్మికులతో నిరంతరం పనిచేయిస్తున్నారని అన్నారు. వీరికి నెల నెల ఇవ్వాలని జీతాలు సకాలంలో ఇవ్వటంలేదన్నారు. బకాయిపడిన ఫిబ్రవరి నెల జీతాలు వెంటనే చెల్లించాలని కాంట్రాక్టు కార్మికులకు రెండు నెలలు జీతాలు ఇవ్వాలని మున్సిపల్ కమిషనర్ ను డిమాండ్ చేశారు. బకాయిపడిన జీతాలు వెంటనే చెల్లించాలని డిమాండ్ చేశారు. ధర్మా అనంతరం కమిషనర్ ను నాయకులు కలిసి రెండురోజుల్లో జీతాలు చెల్లించాలని

కోరగా, జీతాలు చెల్లించలేని పరిస్థితిలో ఉన్నానని తెలిపారు. అనంతరం ధర్మా శిబిరంలో చర్చించిన తరువాత ఉద్యోగ, కార్మికులందరూ కనీస వేతనాలు చెల్లించాలని డిమాండ్ చేశారు. అన్ని మున్సిపల్ డివిజన్లలో పనిచేస్తున్న పబ్లిక్ హెల్త్ ఇంజనీరింగ్, ఎంప్లాయిస్ కాంట్రాక్టు వర్కర్స్, టూల్ నమ్మో చేయాలని నిర్ణయించారు. అప్పటికే సమన్వయ పరిష్కరించకపోతే దశలవారిగా ఆందోళన కార్యక్రమాన్ని ఉధృతం చేయాలని నిర్ణయించారు.

రాయదుర్గం: పురపాలక సంఘంలో పనిచేస్తున్న నాల్గవ తరగతి ఉద్యోగులు తమ సమస్యలను పరిష్కరించాలని కోరుతూ స్థానిక పురపాలక సంగం కార్యాలయం ముందు ధర్మా నిర్వహించారు. ఈ ధర్మా కార్యక్రమానికి స్థానిక తాలూకా సి.ఐ.టి.యు. కన్వీనర్ హులిగప్ప, సిఐటియు నాయకులు తిప్పేస్వామి, హులిగప్ప, నాగరాజు ఆధ్వర్యంలో మున్సిపల్ నాల్గవ తరగతి ఉద్యోగులు పాల్గొన్నారు. ప్రతినెల 5వతేదీన జీతాలు ఇవ్వాలని, రికవరీ చేసిన ఎల్ఐసి, ఎన్టిసి లోన్లు కట్టాలని, కాంట్రాక్టు కార్మికులకు ఉద్యోగభద్రత, కనీస వేతనాలు అమలుచేయాలని, అర్హులైన వారికి ప్రమోషన్ ఇవ్వాలని, డిమాండ్ చేశారు. అనంతరం కమిషనర్ పద్మనాభరావుకు ఛైర్మన్ కామ్రేడ్ అరుణకు వినతిపత్రం అందజేశారు.

మున్సిపల్ వర్కర్ల ధర్మా

అపరిష్కృతంగా ఉన్న తమ సమస్యలను, డిమాండ్లను వెంటనే పరిష్కరించాల్సిందిగా కోరుతూ ఎ.పి. మున్సిపల్ ఎంప్లాయిస్ ఫెడరేషన్ పిలుపు మేరకు జిల్లా మున్సిపల్ వర్కర్లు ధర్మా చేశారు. అనంతరం డిమాండ్లతో కూడిన వినతిపత్రాన్ని మున్సిపల్ కమిషనర్ ఎస్. హరికృష్ణకు అందజేశారు. అనంతరం మున్సిపల్ కార్యాలయం ఆవరణలో జరిగిన సభనుద్దేశించి సి.ఐ.టి.యు. జిల్లా నాయకుడు ధనాల కొండయ్య ప్రసంగించారు. సంఘం జిల్లా అధ్యక్షుడు కె. లాలు, ఎ.పి. మున్సిపల్ ఎంప్లాయిస్ యూనియన్ రాష్ట్ర ఉపాధ్యక్షుడు బుర్రె వెంకటేశ్వర్లు, నాయకులు ఎర్రా శ్రీకాంత్, పి. నర్సయ్య, నర్రా రమేష్, శేషగిరి ఈ కార్యక్రమంలో పాల్గొన్నారు.

ఫారం - 4

రూల్ 8

1. ప్రచురణ ప్రదేశం : యన్.వి.భాస్కరరావు స్మారకకేంద్రం
2. ప్రచురణ స్వభావం : నెల పత్రిక
3. ప్రింటర్ పేరు : నండూరి ప్రసాదరావు భారతీయుడా? అవును
4. అడ్రసు : యన్.వి. భాస్కరరావు స్మారక కేంద్రం, 1-1-60/4, ఆర్.టి.సి. క్రాస్ రోడ్స్, ముషీరాబాద్, హైదరాబాద్ - 20.
5. ప్రచురణ కర్త పేరు : నండూరి ప్రసాదరావు భారతీయుడా? అవును
6. ఎడిటర్ పేరు : వై. సిద్ధయ్య భారతీయుడా? అవును
7. పత్రిక యాజమాన్యం పేరు : యన్.వి. భాస్కరరావు స్మారక కేంద్రం, 1-1-60/4, ఆర్.టి.సి. క్రాస్ రోడ్స్, ముషీరాబాద్, హైదరాబాద్ - 20.
7. పత్రిక యాజమాన్యం పేరు : సి.ఐ.టి.యు. ఆంధ్రప్రదేశ్ కమిటీ, నండూరి ప్రసాదరావు అను నేను పై తెలిపిన విషయాలన్నియు, నాకు తెలిసినవరకు వాస్తవమని ధృవపరుస్తున్నాను.

నండూరి ప్రసాదరావు ప్రింటర్ మరియు పబ్లిషర్

ఉపాధిహక్కుపై ప్రచార దాడి!

కార్మికులు, బడ్జెట్ - మీడియా విశ్లేషణ

2001-2002వ సంవత్సరపు బడ్జెట్ కార్మికులకు ఏమి ఒరగబెట్టింది? అనే కోణాన్ని మీడియా ఎలా విశ్లేషించిందో తెలుసుకోవడానికి ప్రయత్నించినపుడు కొన్ని ఆసక్తికరమైన విషయాలు వెల్లడయ్యాయి. 15 రకాల ఇంగ్లీషు - తెలుగుదినపత్రికలు, ఆరు మ్యాగజైన్లు, ఐదు టి.వి.ఛానల్లను పరిశీలిస్తే ఈ క్రింది విషయాలు తెలుస్తాయి.

ఈ బడ్జెట్ ప్రైవేటీకరణను వేగవంతంచేయాలని నిర్ణయించింది. ప్రైవేటు పరిశ్రమల యాజమాన్యాలకు - కార్పొరేట్ - విదేశీ సంస్థలకు లాభదాయకమైన అనేక విధాన నిర్ణయాల్ని ప్రకటించింది. ఈ చర్యలు కార్మిక భద్రతకు తూట్లు పొడవనున్నాయి. ప్రైవేట్ పారిశ్రామికవేత్తలు కోరిన రీతిలో ఉద్యోగుల్ని హైర్ అండ్ ఫైర్ వద్ద తిలో నియమించుకునేందుకు ప్రభుత్వం వీలు కల్పించనుంది. పరిశ్రమల్లో ఇప్పటికే పనిచేస్తున్న సిబ్బందిని వీధిన పడేసేలా పారిశ్రామికచట్టాల్ని సవరించే ప్రతిపాదనలు చేశారు సిన్హా. దేశంలోని కార్మిక చట్టాలు ఉద్యోగులకు అత్యధిక హక్కుల్ని ఇస్తున్నాయని పరిశ్రమల యాజమాన్యాలు వాపోతున్నాయి. పరిశ్రమల మూసివేత, లాకౌట్, తరలింపు వంటి అవసరాలేర్పడినప్పుడు సిబ్బంది తొలగింపు కష్టసాధ్యమైపోతున్నదని ఆందోళన వ్యక్తం చేస్తున్నారు. దీనివల్ల విదేశీ పెట్టుబడులు పెరగడంలేదని, కొత్త పరిశ్రమలు రావటంలేదని వాదిస్తున్నారు. అందువల్ల కార్మికచట్టాల్ని సవరించి 'కాంట్రాక్ట్ పద్ధతి'లో నియామకాలు చేసుకునే వీలు కల్పిస్తూ చట్టాలు చేస్తే పరిశ్రమలు ఇబ్బడిముబ్బడిగా పెరుగుతాయని, పెట్టుబడులు వెల్లువై ప్రవహిస్తాయని వారు చెబుతున్నారు. ఈ కోర్కెలను ఆమోదిస్తూ చట్ట సవరణలు చేసేందుకు తాము సంకల్పించామని ఆర్థిక మంత్రి బడ్జెట్ ప్రసంగంలో చెప్పారు. అయితే ఈ చర్య అంతంత మాత్రంగా ఉన్న కార్మిక హక్కుల్ని సైతం కాలరాసేలా, ఉద్యోగ భద్రతను నీరుగార్చేలా ఉందని ప్రముఖ ఆర్థికవేత్తలు జయతీఘోష్, సి.పి.చంద్రశేఖర్ ఆందోళన వ్యక్తపరిచారు. (స్టార్ న్యూస్, బిజినెస్ లైన్). కానీ ప్రసారసాధనాల్లో అధికభాగం సిన్హా ప్రతిపాదనల్ని సమర్థించాయి. కార్మిక చట్టాల సరళీకరణ అవసరాన్ని వివరిస్తూ 'హిందూస్థాన్ టైమ్స్' సంపాదకీయం రాసింది. ఔట్ లుక్, ఇండియా టుడే పత్రికలు కూడా ఉద్యోగుల కుదింపు, కార్మిక చట్టాల సరళీకరణల్ని సమర్థించాయి.

ప్రభుత్వ సంస్థల ప్రైవేటీకరణ - ఉద్యోగుల కుదింపు

27కేంద్ర ప్రభుత్వరంగ సంస్థల్లో ఈ ఏడాది పెట్టుబడులు ఉపసంహరిస్తామని ఆర్థికమంత్రి ప్రకటించారు. తద్వారా 12వేల కోట్ల రూపాయల ఆదాయం గడిస్తామన్నారు. మరోవైపు కేంద్ర ప్రభుత్వోద్యోగుల్ని అయిదేళ్ళలో 10శాతం తగ్గిస్తామని విధాన నిర్ణయం చేశారు. ప్రభుత్వ శాఖల్లో మిగులు సిబ్బంది అధికంగా వున్నారని, అందువల్ల దుబారా ఖర్చు అవుతున్నదని ఎన్.డి.ఎ. ప్రభుత్వం చెబుతున్నది. (నిజానికి 30శాతంమంది ఉద్యోగుల్ని వీధుల్లోకి నెట్టేసేయాలనేది వీరి అంతిమ ప్రణాళిక). "10మంది అవసరమైన చోట 100మంది ఉద్యోగులున్నాయి. దీంతో 90మంది పనిపాటాలేక

అవకతవకలు, అవినీతి పనులకు పాల్పడుతున్నారని ఎకనామిక్ టైమ్స్ కు చెందిన సీనియర్ సంపాదకుడు స్వామినాథన్ అయ్యర్ అంటున్నారు. ఈయనేకాదు, అత్యధిక శాతం మీడియా విశ్లేషకులు, జర్నలిస్టులు, ఆర్థికవేత్తలు కేంద్ర ప్రభుత్వ సిబ్బంది కుదింపు చర్యను సమర్థించారు. "ఈ మిగులు ఉద్యోగులవల్ల ప్రభుత్వంపై అమితమైన భారం పడుతున్నదని, దేశహితం దృష్ట్యా ఈ చర్య ఏటా కోటి మందికి కొత్తగా ఉపాధి కల్పిస్తానని ఎన్.డి.ఎ. ఎన్నికల ప్రచారంలో హామీ ఇచ్చింది!) అయితే వాస్తవ పరిస్థితేమిటి? అంకెల్లోని అసలు మతలబుల్ని ప్రముఖ ఆర్థికవేత్త ప్రొఫెసర్ సి.పి.చంద్రశేఖర్ అరటిపండు ఒలిచి చేతిలో పెట్టినంత సరళంగా మనకు వివరిస్తున్నారు. "10శాతం ఉద్యోగుల్ని తగ్గిస్తే ప్రభుత్వ వ్యయంలో 0.4శాతం మాత్రమే పాదుపుగా మిగులుతుంది. దేశంలో లక్షకోట్ల రూపాయలకు పైగా నల్లధనం చలామణి అవుతున్నది. ప్రభుత్వానికి పారిశ్రామిక వర్గాలనుండి 30వేలకోట్ల రూపాయల బకాయిలు రావాల్సి వుంది. మరో 60వేల కోట్ల రూపాయల బకాయిలు ఈ వర్గాల నుండి బ్యాంకులకు జమాకావాల్సివుంది. ఈ బడ్జెట్ లో కార్పొరేట్ - సంపన్నవర్గాలకు 28వేల కోట్ల విలువైన రాయితీలిచ్చారు. ఇదిలావుంటే భారత ఆహార సంస్థ వద్ద అయిదుకోట్ల టన్నుల ధాన్యం నిల్వలు మూల్గుతున్నాయి. (ఎఫ్.సి.ఐ. నుండి ప్రజలకు అందాల్సిన సరుకు వినియోగం ఇటీవల కాలంలో 30శాతం తగ్గింది. ప్రజల కొనుగోలు శక్తి తగ్గుదలను ఇది సూచిస్తున్నది.) విదేశీ మారక నిల్వలు నేడు 41బిలియన్ల డాలర్లు వున్నాయి. ఈసేవధ్యంలో గ్రామీణ మౌలిక సౌకర్యాల అభివృద్ధి, పనికి ఆహారపథకం విస్తృత అమలు, ఉపాధి అవకాశాల పెంపుదల మన ప్రభుత్వ లక్ష్యంగా ఉండాలని" ఆయన సూచిస్తున్నారు. రైల్వే, పోస్టల్ రంగాలలో పనిచేస్తున్న సిబ్బంది సేవలు ప్రపంచంలోనే అత్యుత్తమంగా వున్నాయని ఆయన కొనియాడారు. నిజానికి గ్రామీణ ప్రాంతాల్లో విద్య, వైద్యం తదితర మౌలిక అత్యవసర సౌకర్యాల కల్పనకోసం ప్రభుత్వోద్యోగుల్ని ఇంకా భారీగా పెంచాల్సిన అవసరం వుందన్నారు. కానీ ఇందుకు భిన్నంగా ఎన్.డి.ఎ. ప్రభుత్వం కేవలం సంపన్నుల ప్రయోజనాలు కాపాడే విధానాల్ని అవలంబిస్తున్నదని దుయ్యబట్టారు. అత్యాధునిక సాంకేతిక పరిజ్ఞానాన్ని ఉపయోగించుకునే అమెరికాలో సైతం జనాభాలో 10శాతంమంది ప్రభుత్వోద్యోగులు ఉండగా మనదేశంలో ఈ సంఖ్య కేవలం రెండు శాతంగా వుందని సి.ఐ.టి.యు. అంచనావేసింది. ఈ లెక్కన భారతదేశంలో మరో ఎనిమిది కోట్లమంది ప్రభుత్వోద్యోగుల్ని పెంచితేగానీ అమెరికాతో సమాన నిష్పత్తి ఏర్పడదని వివరించింది. నిజానికి 1991-98 మధ్యకాలంలో కేంద్ర ప్రభుత్వ ఉద్యోగులు ఐదుశాతం తగ్గారని ప్రొఫెసర్ జయతీ ఘోష్ పేర్కొన్నారు. బ్రెజిల్, ఇంగ్లాండ్, లాటిన్, అమెరికా దేశాల్లో ప్రైవేటీకరణవల్ల ఆయా రంగాలనుండి ప్రజలకు అందాల్సిన సేవలు గతంలో కన్నా తగ్గాయి. ఉదాహరణకు బ్రిటన్ లో రైల్వేల ప్రైవేటీకరణ అనంతరం నూతన యాజమాన్యాల వారు సిబ్బందిని కుదించారు. దీంతో ప్రమాదాలు

పెరిగాయి. వ్యవస్థ నిర్వహణ తీరే దెబ్బతింది. ఉద్యోగుల్ని తగ్గించుకుంటూ పోతే ఉన్న సిబ్బందిపై ఒత్తిడి పెరుగుతుంది. వారు అనేక రుగ్మతలకు లోనవడం, సామర్థ్యం దెబ్బతినడాన్ని కూడా పలు దేశాల అనుభవాలు రుజువుచేస్తున్నాయని ఆమె విశదీకరించారు. సహజంగానే ఈ వాస్తవాన్ని ప్రధాన ప్రసారసాధనాలు విస్మరించాయి... కాదు కాదు..... తప్పుడు లెక్కలు వేసి ఉద్యోగ వ్యతిరేక భావాల్ని వెదజల్లాయి. పెట్టుబడుల ఉపసంహరణ, కార్మిక చట్టాల సరళీకరణ, ఉద్యోగులకుదింపు అవసరాన్ని ఇండియన్ ఎక్స్ప్రెస్ సంపాదకుడు శేఖర్గుప్తా, నొక్కి చెప్పారు. రాజకీయ ఒత్తిడుల్ని అధిగమించి ఈ విషయంలో వెనకడుగు వేయకుండా పయనించాలని సూచించారు. బ్యాంకింగ్ సర్వీస్ రిక్రూట్మెంట్ బోర్డు రద్దు ప్రతిపాదనను కూడా ఇదే తీరున ప్రసార సాధనాలు హర్షించాయి. పెట్టుబడుల ఉపసంహరణ పేరిట ప్రభుత్వం ప్రభుత్వరంగ సంస్థల్ని నిజవిలువలో కేవలం 10శాతానికి ప్రైవేటువారికి కట్టబెడుతున్న వైనాన్ని మీడియా ఎండగట్టకపోవడం దారుణంగా వుంది. ఉదాహరణకు 237కేంద్ర ప్రభుత్వరంగ సంస్థల ఆస్తులవిలువ రెండు లక్షల రెండువేలకోట్ల రూపాయలు వుంటుందని పీపుల్స్ డెమోక్రసీలో ఒక వ్యాసకర్త అంచనాకట్టారు. ఈ సంస్థలు ఏటా 37వేల 500కోట్ల రూపాయలను పన్ను రూపేణాప్రభుత్వానికి చెల్లిస్తున్నాయి. ఇప్పుడు వీటినొక్కక్కటి ప్రైవేటు రంగానికి ఫలహారంగా బంగారు పళ్లెంలో పెట్టి కారు చౌకగా కట్టబెడుతున్నారు. ఈ వ్యవహారాల్లో భారీ మొత్తంలో అవినీతి చోటు చేసుకుంటున్నది. బాల్కే వ్యవహారం ఇందుకు తాజా ఉదాహరణ.

బాల్కేలో పెట్టుబడుల విక్రయ తీరును ప్రశ్నించిన చత్తీస్ గఢ్ ముఖ్యమంత్రి అజిత్ జోగిని పత్రికలు, టి.వి.ఛానళ్లు విలన్ గా చిత్రిస్తుండటం గమనార్హం.

మొత్తం పరిశీలిస్తే బడ్జెట్ విశ్లేషణలో తెలుగులో ప్రజాశక్తి, విశాలాంధ్ర, ఆంగ్లపత్రికల్లో మెయిన్ స్ట్రీం, ఫ్రంట్ లైన్, పీపుల్స్ డెమోక్రసీ వంటి కొన్ని పత్రికలు మాత్రమే కార్మికుల పక్షం వహించాయి. ఉపాధి అవకాశాల్ని పెంచాల్సిన అవసరాన్ని నొక్కి చెప్పాయి. ఏటా లక్షమందికి ఉద్యోగాలిస్తామని హామీ ఇచ్చి అధికారంలోకి వచ్చాక అందుకు భిన్నంగా వ్యవహరిస్తున్న తెలుగుదేశం ప్రభుత్వం పనితీరును 'వార్త' దినపత్రిక ప్రత్యేక కథనాల ద్వారా దుయ్యబట్టింది. రాష్ట్ర ప్రభుత్వం ఇప్పటికే భారీ సంఖ్యలో ఉద్యోగుల్ని కుదించడం, ఇంకా 70 ప్రభుత్వరంగ, సహకార సంస్థల్ని మూసేసి మూడున్నర లక్షలమంది ఉపాధికి ఎసరు పెట్టనున్న వైనాన్ని మొదటిపేజీ కథనంగా ప్రముఖంగా ప్రచురించింది. కేంద్ర, రాష్ట్ర ప్రభుత్వాలు ప్రపంచబ్యాంకు, అంతర్జాతీయ ద్రవ్యనిధి సంస్థల ఆదేశాల మేరకు అమలు చేస్తున్న ఇలాంటి ఆర్థిక విధానాలవల్ల ఎస్.సి., ఎస్.టి., బిసి, మైనార్టీ, మహిళ, పేదవర్గాలు అత్యధికంగా దెబ్బతింటున్నాయి. పెరుగుతున్న నిరుద్యోగ సైన్యాన్ని తీవ్రవాద, మతతత్వ, కుల, ప్రాంతీయ, భాషా దురహంకార సంస్థలు, పార్టీలు తమ రాజకీయ ప్రయోజనాలకు వాడుకుంటున్నాయి. ప్రత్యామ్నాయ మీడియా మాత్రమే చిత్తశుద్ధితో ఈ పరిస్థితుల్ని వివరించి ప్రజల్ని చైతన్యవంతం చేస్తున్నది. అందువల్ల మీడియా అందిస్తున్న సమాచారాన్ని పాఠకులు, ప్రేక్షకులు జాగరూకులై విశ్లేషించుకోవాలి.

-బి. భాస్కర్.

గ్రామ సేవకుల ర్యాలీ - బహిరంగసభ



ఆంధ్రప్రదేశ్ గ్రామ సేవకుల సంఘం పిలుపు మేరకు మార్చి 28న 23 జిల్లాలనుండి 20వేలమంది గ్రామ సేవకులు హైదరాబాద్ లో ఇందిరా పార్కునుండి సుందరయ్య పార్కువరకు ప్రదర్శన జరిపారు.

అనంతరం సుందరయ్య పార్కు వద్ద బహిరంగ సభ జరిగింది. సంఘ గౌరవ అధ్యక్షులు నర్రా రాఘవరెడ్డిగారు అధ్యక్షతన జరిగిన బహిరంగ సభలో కాంగ్రెస్ పార్టీ శాసనసభ్యులు శ్రీ పొన్నాల లక్ష్మయ్యగారు, సి.పి.ఐ. (యం.) శాసన సభ్యులు శ్రీ నోముల నర్సింహయ్యగారు, సి.పి.ఐ.(యం.ఎల్) న్యూడెమోక్రసీ శాసనసభ్యులు శ్రీ గుమ్మడి నర్సయ్యగారు, ఎం.ఐ.ఎం. శాసనసభ్యులు శ్రీ సజాద్ గార్లు బహిరంగ సభలో పాల్గొని తమ మద్దతు తెలిపారు.

తర్వాత గ్రామ సేవకులకు ద్రోహం చేసిన మల ఓబులేషుని

బహిష్కరిస్తూ కార్యవర్గం తీర్మానించింది. ఈ క్రింది నూతన కార్యవర్గాన్ని, ఆఫీసు బేరర్స్ ను ఎంపిక చేసింది.

గౌరవ అధ్యక్షులు :
నర్రా రాఘవరెడ్డి గారు
(మాజీ ఎం.ఎల్.ఎ.)

గౌరవ కార్యదర్శి: నోముల నర్సింహయ్య ఎం.ఎల్.ఎ.

అధ్యక్షులు : దొంతుల రాజలింగం (నిజామాబాద్)

సహాధ్యక్షులు: ఎం. అంజయ్య (నల్లగొండ),

డి.వి. రాఘవులు (తూర్పుగోదావరి)

వర్కింగ్ ప్రెసిడెంట్ : టి. రాములు (అనంతపురం)

ప్రధాన కార్యదర్శి: ఎన్. లక్ష్మీనారాయణ (రంగరెడ్డి)

ఉపాధ్యక్షులు: చెన్నయ్య (కడప),

సుధాకర్ (వరంగల్), దాస్ (కృష్ణా), దొరస్వామి (చిత్తూరు)

కార్యదర్శులు: రాంబాబు (శ్రీకాకుళం), రాముడు (కర్నూలు),

శంకర్ రావు (విజయనగరం), సదానందం (హైదరాబాద్), ముత్యాలు

(విశాఖపట్నం), నాగేశ్వరరావు (ఖమ్మం)

ప్రజా పోరాటాల్ని ఉధృతం చేయండి! సభ్యత్వాన్ని 40లక్షలకుపెంచండి!!

సి.ఐ.టి.యు. కేంద్ర కార్యవర్గ నిర్ణయాలు

సరళీకృత ఆర్థిక విధానాల వల్ల దేశంలో పెల్లుబుకుతున్న అసంతృప్తిని ప్రజాసంఘాల జాతీయ ఐక్యవేదిక (ఎన్.పి.ఎం.ఓ) ఆధ్వర్యంలో ఒక దేశవ్యాపిత పోరాటంగా మళ్ళించాలని ఫిబ్రవరి 13వ తేదీన కొత్త ఢిల్లీలో జరిగిన సి.ఐ.టి.యు. కేంద్ర కార్యవర్గ సమావేశం నిర్ణయించింది. రానున్న బడ్జెట్ (2001-02)లో ప్రజలపై తీవ్ర భారాలు పడనున్నాయి. పైగా విలువైన, మంచి లాభాల్లో వున్న ప్రభుత్వరంగ పరిశ్రమలను ప్రైవేటు పెట్టుబడిదారులకు అమ్ముడానికి, నష్టాల్లోవున్న వాటిని మూసివేయడానికి ఈ ప్రభుత్వం రంగం సిద్ధంచేసింది. బహుళజాతి కంపెనీలకు, దేశీయ పెట్టుబడిదారులకు అనుకూలంగా కార్మిక చట్టాలను మార్చివేయజూస్తున్నది. ఈ చర్యలన్నింటిని భారత కార్మికవర్గం ప్రతిఘటించాలి.

ఎన్.పి.ఎం.ఓ. ఆధ్వర్యంలో భవిష్యత్లో జరిగే అన్ని కార్యక్రమాల్ని ఆయా రాష్ట్రాల్లో జయప్రదం చేయడానికి రాష్ట్ర కమిటీలన్నీ శక్తివంచన లేకుండా ప్రయత్నించాలని ఈ సమావేశం కోరుతున్నది. (ఫిబ్రవరి 19న జరిగిన) ఎన్.పి.ఎం.ఓ. సదస్సు (ఎ) మార్చి 2న బడ్జెట్కు వ్యతిరేకంగా దేశవ్యాపిత ప్రదర్శనలు (బి) రాష్ట్ర జిల్లాస్థాయి సదస్సులు (సి) దేశవ్యాపిత సమ్మె (తేదీ తర్వాత నిర్ణయించబడుతుంది) చేయాలని నిర్ణయించింది. కేంద్ర కార్యదర్శి వర్గం నిర్మాణానికి సంబంధించి కొన్ని నిర్ణయాలు చేసింది.

1. రానున్న 6నెలల్లో అన్ని రాష్ట్రాల్లోనూ రెండు లేదా మూడు రోజుల నిర్మాణ వర్కషాపులు జరపాలి.
2. సి.ఐ.టి.యు. 10వ అఖిలభారత మహాసభ ఆదేశించినట్లుగా సభ్యత్వాన్ని ప్రస్తుత 32 లక్షలనుండి 40లక్షలకు పెంచాలి. అన్ని రాష్ట్రాల్లో ప్రస్తుత సభ్యత్వాన్ని పునర్నమోదు చేయించడంతోపాటు, కొత్త రంగాల్లో, ప్రాంతాల్లో సభ్యత్వాన్ని పెంచడానికి చైతన్యపూర్వకమైన కృషిచేయాలి. రానున్న నిర్మాణ వర్కషాపుల్లో ఈ సభ్యత్వ సాధన ఒక ప్రధాన లక్ష్యంగా ఉండాలి.
3. అన్ని రాష్ట్ర కమిటీలు కేంద్ర కార్యాలయం "బి.టి.ఆర్. భవన నిధి" కి తాము తీసుకున్న కోటాలను వెంటనే పూర్తిచేయాలి.


4. గతంలో వాయిదా పడ్డ రైతు సంఘీభావ కార్యక్రమాలు మార్చి 29, 30 తేదీల్లో జరుగనున్నాయి. మార్చి 30నాడు యావత్ కార్మికవర్గాన్ని రైతు, వ్యవసాయ కూలీలు చేసే పికెటింగులు, ధర్నాల కార్యక్రమానికి మద్దతుగా సమీకరించాలి.

సి.ఐ.టి.యు. 10వ అఖిలభారత మహాసభ శ్రామిక మహిళల్లో మన పనికి కొన్ని కర్తవ్యాలు నిర్దేశించింది. వాటి అమలుకు రాష్ట్ర, జిల్లా, ప్యాక్టరీస్థాయి కమిటీలన్నీ తగిన ప్రణాళికలు రూపొందించుకోవాలి.

ఏప్రిల్ 16న దేశవ్యాప్త సమ్మె కార్మిక సంఘాల పిలుపు

ప్రజావ్యతిరేక, కార్మిక వ్యతిరేక బడ్జెట్ను నిరసిస్తూ పార్లమెంటు పునఃప్రారంభదినమైన ఏప్రిల్ 16న దేశవ్యాప్తంగా అన్ని పరిశ్రమలు, కార్యాలయాలలో రెండుగంటలపాటు సమ్మె చేయాలని కార్మికసంఘాలు పిలుపునిచ్చాయి. ఎనిమిది కార్మిక సంఘాలు - సిఐటియు, ఎఐటియుసి, హెచ్ఎంఎస్, ఐఎన్టీయుసి, యుటియుసి, యుటియుసి (ఎల్.ఎస్), టియుసిసి -ల నాయకులు ఈ మేరకు శనివారం ఒక ప్రకటన విడుదల చేశారు. సంఘాల అనుబంధాలతో నిమిత్తం లేకుండా అన్ని కార్మికసంఘాలు ఏకం కావాలని, ముక్తకంఠంతో ప్రజావ్యతిరేక బడ్జెట్పై నిరసన వ్యక్తం చేయాలని వారు ఆ ప్రకటనలో కోరారు. ఇప్పటికే విపత్కరంగా ఉన్న నిరుద్యోగ పరిస్థితి బడ్జెట్ ప్రతిపాదనలతో మరింత విషమిస్తుందని, పరిశ్రమలు, సేవల రంగంలో ఉపాధి కల్పన రేటు ఇప్పటికే 0.5శాతానికి పడిపోయిందని వారు పేర్కొన్నారు. రానున్న ఐదేళ్ళలో ప్రభుత్వ విభాగాలలో ఏడాదికి రెండుశాతం చొప్పున ఉద్యోగులను తగ్గిస్తామని, ఖాయలా పడిన పరిశ్రమలను మూసివేస్తామని చేసిన ప్రకటనలు పరిస్థితిని మరింత క్లిష్టం చేస్తాయని వారు తెలిపారు. రు. 5,500 కోట్ల మేర ప్రత్యక్షపన్నుల కోత రూపంలో దేశ విదేశీ ధనికులు, బడా వ్యాపార వర్గాలకు బడ్జెట్లో పలు రాయితీలను ప్రకటించారని, మరోవైపు సాధారణ ప్రజలపై రు.4,677 కోట్ల మేర ఎక్సైజ్ సుంకాల భారం పడవేశారని కార్మికసంఘాల నాయకులు విమర్శించారు.

KLVOJA 327



KARMIKALOKAM

APRIL 2001

RNI.NO.APTEL/1985/1324 LI/H/SD-139

Printed & Published by Sri Nanduri Prasada Rao
on behalf of CITU A.P. State Committee from
N.V.B. Samaraka Kendram, 1-1-60/4, Musheerabad,
Hyderabad-20. Typesetting & Printing at
PRAJASAKTI DAILY PRINTING PRESS,
R.T.C. X Roads, Hyderabad - 20. Editor : Y.Siddhaiah.

ADDRESS

To, _____



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVO/A327
పుస్తకం పేరు	కాగితం లాగో
తారీఖు	25/8/23
మొదటి అడ్డు	yes
వెనుక అడ్డు	yes
మొత్తం పేజీలు	29
పెద్ద సైజు పేజీలు	No
భాగం పేజీలు	No
లేఖ పేజీలు	No
తయారు చేసినది	Alondine
పేజీలు విడదీసినది	Alondine
స్కాన్ చేసినది	Alondine
పరీక్ష చేసినది	MANASA
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	No
పరిస్థితి	good